

Dibuundu Mpe

Mutindu Na Yawu



Ya ke kimbevo mosi ya kulutila mpasi samu na mwana yina beto ke bambuka na bisambu na suka yayi, mpamba ve ya kieleka beto nionso ke sala yawu. Baminganga zaba yawu ve. Bawu ke pesa yawu bankumbu ya mutindu na mutindu, kasi mu banza ti bawu salaka nionso samu na kupesa yawu nkumbu mosi, bawu—bawu zaba ata fioti ve yinki yawu kele. Mpe, kasi Klisto zaba yina yawu kele. Mu lunga tuba na beno yina yawu kele, yawu ke diabulu, ya kieleka, diabulu. Konso nkumbu yina bawu zola pesa yandi, mpamba ve, yina me tala bawu. Kasi yina yawu kele, tala, mpeve ya yimbi. Ntangu yayi beto nionso, beto nionso na kintwadi, mbala mosi na kintwadi ntangu yayi, *Kwikila Kaka*, beto nionso yimbila, ntangu yayi.

Kwikila kaka, kwikila kaka,
Mambu nionso ke salama, kwikila kaka;
Kwikila kaka, kwikila kaka,
Mambu nionso ke salama, kaka . . .

² Mfumu ke belusa nge, mpangi-kento ya leke. Beto sambila samu na mwana kento ntangu yayi, na mutindu beto ke kulumusa bayintu ya beto.

³ Tata ya beto ya Mazulu, yawu ke monika kaka ti mu lunga basisa yawu ve na mabanza ya munu. Mwana-kento yayi, zola kufwa, yandi ke cherie ya muntu mosi. Yandi ke kigangwa ya Nge, mpe Satana zola yiba yandi na luzingu ya yandi ya kileke. Mu ke sambila na Nkumbu ya Klisto ti Nge telemisa diboko ya lufwa, tinisa ntama mbeni yina. Nge, Mfumu, Yina lungaka telemisa bikaku ndambu na ndambu ya Nzadi Mbwaki, mpe pesaka na bana ya Israel, kimvwama ya Nge, nzietelo ya kukebama na kati ya nzadi tii na ntoto ya nsilulu. Nzambi, beto ke sambila bubu yayi ti Nge katula konso kikaku mpe bika mwana yayi kuzinga. Yawu pesamaka na beto na kulomba. Mpe, mutindu kimvuka ya bantu yina ke kwikila na Nge, beto ke lomba kubeluka ya mwana na Nkumbu ya Yesu. Amen.

⁴ Mu ke vutula matondo bubu yayi ti mu—mu me vutuka diaka na kati na beno na Nkumbu ya Mfumu Yesu. Mu me vutuka ntama mingi ve na yinzo mu me katuka na Louisiane. Mu banzaka ti kana mu lunga kuma awa na ntwala ya Lumingu mu lunga vwanda na lukolo ya Lumingu. Mpe na yawu mwini vwandaka ngolo mingi kuna, ti beto . . .mwini ke vwandaka ngolo ve, ya ke kitoko na suka yayi kulutila kuna Louisiane. Beno lunga vwanda ata fioti ve na yinzo ya mutindu yayi na

ventilateur mosi, kuna na Louisiane, ya lenda vwanda kaka na mupepe ya mbote mpamba ve beno lenda pema diaka ve.

⁵ Mpe na yawu mu me kwisa kaka samu na kubaka kilumbu mosi to zole ya kupema na ntwala mu kwenda kuna, na Saskatchewan ya Nord, na sabala ke kwisa, mpe kuna na Prince Albert. Banzila ke kwenda ntama mingi ve na yinza, na ndambu yina yankaka. Yawu kele diaka ve na banzila kuna na yinza, mpe kaka ba Indiens mpe ba Eskimos yina ke zingaka ntama kuna sika wapi beto ke kwenda ntangu yayi. Na yawu bantu mingi ya lweka ya Canada ke vwanda na lukutakanu yayi. Beto tuba ti, bayankaka kati na bawu ke luta na Côte Ouest, ke kwisa kuna. Mpe mu ke na mfunu ya bisambu ya beno, ti Nzambi kuvwanda na beto mpe kupesa beto lukutakanu ya kulutila kitoko, ya nene mingi, samu na nkembo ya Yandi. Yawu me lungisa bamvula yiya to tanu kubanda mu vwandaka na Canada. Mpe mu ke na mwa bankundi ya kieleka kuna, bantu ya kulutila mbote.

⁶ Mpe na yawu bawu ke ya kwikama mingi samu na kukwenda na yinzo-Nzambi. Ata ti madidi kele, bawu ke lwata bulanketi mpe ke mata na zulu ya mwa pusu, mpe mpunda mosi ke benda yawu na ba mile makumi tatu, samu na kukwenda na yinzo-Nzambi. Bawu ke tambula na kati ya mvula-mpembe mpe nionso yina, ntwenia mpe nkooko. Bawu ke vukana. Mpe dibuta mosi ke baka yina yankaka mpe ke kwenda kintwadi, mpe ke mutindu yina bawu ke kwenda. Yawu ke—yawu ke kukipesa ya muvimba yina ke salaka ti bawu kuzwa mingi na lukutakanu. Na ntangu beto ke kukipesa ya muvimba ve, beto ke kuzwa mingi ve na lukutakanu. Beno lunga kaka kukipesa ya muvimba mpe kusala kima mosi ke sala mpasi mingi, kutula na lweka mambu yankaka mpe kukanga kusalu ya nge, mpe kusala *yayi* to *yina*, samu na kukwenda na yinzo-Nzambi mpe kusonga na Nzambi ti beno zola Yandi, mpe beno ke kukipesa ya muvimba na kukwenda, kele na ntangu yina beno lunga kuzwa kima mosi.

⁷ Yawu ke kaka mutindu bana ya munu. Billy Paul, mu banza ti mu lunga. . . Mu zwaka kima ve na ntangu mu vwandaka mwana ya fioti. Mama vwandaka sumba paquet ya biscuit mpe lungaka kabula yawu, na bitini zole to tatu na konso muntu. Mu banza samu na Noel beto lungaka kuzwa mwa mpungi to mwa munduki, to kima mosi. Mpe mu monaka bana yankaka na mwa bapusu-pusu ya fioti mpe bavelo mpe bima yankaka, bilele ya mbote mpe bilele ya madidi. Mpe mu—mu, yawu vwandaka sala munu mbote ve, mu tubaka, “Kana mu kuzwa bana mu ke sala nionso samu na bawu, mu ke sala nionso mu lunga sala samu na bawu.” Mbote, mu lungaka ndima na kukondwa madia samu na kusumba kima mosi samu na bana ya munu. Mpe na ntangu mu vwandaka zinga. . . Na ntangu Billy vwandaka diaka leke, mu sumbilaka yandi mwa velo ya bapiné tatu, mpe mu vwandaka sumbila yandi konso kima. Mpe Meda lungaka sala nionso, kuteka ata mpe bilele na yandi mpe bima yankaka,

samu na kusumbila yandi kima mosi. Kasi beno zaba yina beto bakulaka na nsuka? Mu sumbilaka yandi mwa velo ya bapiné tatu, mpe mwa munduki mpe matolo-tolo, mpe konso kima yina. Mu lungaka mona yandi na lutu to mwa kitini ya yinti, kuna na manima ya yinzo, ke timuna kisika mosi kuna. Beno me mona? Mu tubaka, “Bayankaka ke vwanda mutindu yina ve.” Beno me mona? Beno pesa konso kima na muntu ya ofele, bawu zola yawu ve. Yawu ke kima yina beno me mona mpasi na yawu ve!

⁸ Mpe mpulusu ke mutindu yina. Yawu ke kukipesa ya muvimba. Yawu ke mutindu yina, Mpangi Roy. Yawu ke—yawu ke kukipesa ya muvimba konso kilumbu yina beno ke sala, kima mosi yina—yina beno ke sala samu na kuvwanda pene-pene na Nzambi. Mpe mu zaba ti yawu ke kukipesa ya muvimba samu na beno nionso na suka yayi, kuvwanda na kati ya yinzo yayi ya mwini ya ngolo. Mutindu beto me vwanda awa, beto banza na Munkayulu ya kulutula nene yina bantu lunga sala ata fioti ve, yina Yesu Klisto salaka na ntangu Yandi bakaka kiyeka ya kukwisa na ntoto na kufwa na kisika ya beto. Yina kaka ve, kasi moyo na Yandi kulumukaka na difelo mpe vwandaka kuna bilumbu tatu mpe bampimpa tatu, mpe na kilumbu ya tatu Yandi vumbukaka na lufwa, mpe me zanguka na zulu na ntangu yayi, me vwanda na diboko ya kibakala ya Nzambi, na Zulu, ke lomba na sika ya beto yina ke ndimaka munkayulu ya Yandi mpe lemvo ya Yandi yina pesamaka na beto.

⁹ Ntangu yayi kuna . . . sika wapi beto ke kwenda, ke vwanda na bantu mingi, bamputu ya kieleka, bamputu ya kieleka, yina ke teka mosi ya bangombe ya bawu, mameme zole to tatu, to kima yankaka samu na kukwenda na lukutakanu. Eskimo ya mununu ke nata kuna mwa bampusu ya yandi mpe ke teka yawu, yina vwandaka samu na dibuta ya yandi, samu na kukwisa kuna. Indien muntu ya mumbongo ke sala mutindu mosi. Ntangu yayi na kutala mbote, beto lunga sambila samu na bantu yina, mutindu yina ve? Mpe beto sambila ti Nzambi kupesa bawu kima mosi ya kulutula nene.

¹⁰ Ntangu yayi, mwini ke ngolo, mu zola baka beno ntangu ya mingi ve. Mpe mu zola ti na ntwala beto sambila samu na bambevo, na suka yayi beto tula mabanza ya beto na, *Dibuundu Mpe Mutindu Na Yawu*. Mpe, ntangu yayi, mu banza ti na mwa bilumbu me luta Nsangu mosi pesamaka na muntu kuna na Shreveport, Louisiane, mpe mu—mu banza kele samu na mutindu ya dibuundu. Mpe na suka yayi beto ke vwanda na yawu na ntwala ya Nzambi, mpe beto sambila mpe beto lomba na Nzambi na kusadisa beto. Mu ke na dibanza ya kutubila ve mutindu mosi, kasi beto lomba na Nzambi na kusadisa beto na kilumbu yayi beto ke zinga. Mpe kaka na ntwala . . . Yayi kele Biblia mosi ya nkulu ya kitoko, kasi kuna na kati me vwanda mambu ya Luzingu ya Kukonda nsuka.

¹¹ Mpe beno bambuka moyo, Ndinga kele Nzambi, Nzambi me luta Ndinga na Yandi ve. Mpe beto me luta ndinga na beto ve, mpe kana beto baka . . . Ya kieleka, ntangu yayi, beno mpe munu kele na kisika mosi ya luswaswanu . . . samu, beto lunga—beto lunga tuba, “Oh, mu ke sala kima yina,” beto ke na dibanza yina na kati ya ntima ya beto, kasi bikaku lunga sala ti beto sala ve—beto sala ve yina beto me tuba. Kasi Nzambi lunga sala mutindu yina ve, samu Yandi ke ya kukonda nsuka mpe Yandi zaba mambu nionso, mpe mambu yina me vwandaka ntete ve, to mambu yina ke vwanda, to . . . Na yawu, Yandi lunga tuba diambu mosi ve kaka kana Yandi zaba ti Yandi ke lungisa yawu.

¹² Mpe Abraham, na ntangu yandi vwandaka na bamvula nkama mosi, yandi bokilaka bima yina vwandaka ve, mutindu ti yawu vwandaka. Ntangu yayi mu ke tuba mambu yayi samu na kupesa kikesa na bayina beto ke sambidila, bambevo. Abraham bokilaka bima yina vwandaka ve, mutindu ti yawu vwandaka, yandi tulaka kivuvu ti Yandi Yina pesaka nsilulu kele na kiyeka ya kulungisa yawu, to, kuzitisa yina Yandi silaka. Ntangu yayi, na ntangu Yandi tubaka na Abraham, na ntangu yandi vwandaka na bamvula makumi sambanu . . . bamvula makumi sambwadi na tanu, mpe Sarah vwandaka na bamvula makumi sambanu na tanu, ti bawu ke kuzwa mwana, samu na nki, yawu vwandaka yina lungaka salama ve. Mpe yandi kwikilaka yina mpe vingilaka mwana, mpe tulaka kivuvu mutindu ti mwana vwandaka kuna, bamvula makumi zole na tanu na ntwala lubutuku ya yandi. Mpe Abraham vwandaka na bamvula nkama mosi na ntangu mwana yina butukaka, mpe Sarah vwandaka na bamvula makumi yivwa, samu yandi kwikilaka na Yandi. Mpe yandi bokilaka bima yina kele ve, mutindu ti yawu vwandaka.

¹³ Ntangu yayi, yina me tala bambevo mpe bantu ya ke na mpasi yina zola ti beto sambidila samu na bawu. Kutala ve bampasi ya beno, to beno ke . . . konso kimbevo yina beno ke na yawu, mpasi yinki mutindu yawu kele, na ntangu beno me ndima Klisto, Ndinga na Yandi, na yawu beno ke bokila bima yina kele, mutindu ti yawu kele ve, kana yawu ke telemina Ndinga ya Nzambi. Ntangu yayi, Nzambi tubaka, “Kisambu ya lukwikilu ke belusa mbevo.” Mbote, kana Nzambi tubaka yawu, yina ke sukisa yawu. Na yawu beto tula lukwikilu ya beto, kivuvu, mpe beto sala mutindu ti yawu me salama. Yina sukaka na ntangu beto ke ndima yawu.

¹⁴ Mpulusu ke mutindu mosi. Beto ke kwikila yawu, beto ke ndima yawu, ke ndima yawu na bantima ya beto, beto ke kwisa na ntwala ya Nzambi mpe ke ndima Klisto mutindu Mvulusi na beto, mpe beto ke ndima Yandi. Kana beno kele awa na suka yayi, mpe beno kele bansumuki, mpe beno me vulukaka ve, mpe beno zola beluka, beno kele mbevo, ntete sosa Mfumu. Ndimu Yandi mutindu Mvulusi ya beno, na yawu kimbevo yina ke katuka. Kutala ata fioti yina yawu kele, tula kaka mabanza ya beno

(nionso yina beno ke na yawu) na Muntu yina me lunga, Klisto Yesu, nionso ke vwanda mbote.

¹⁵ Ntangu yayi beno tula yawu na mabanza na beno, samu mu tubaka mwa bandinga fioti samu na bayina kele bambevo mpe na mpasi, mpamba ve mu ke tubila dibuundu mpe mutindu na yawu na suka yayi. Samu mu banza ti ata ti kubeluka ya Kinzambi kele mbote mingi, kasi na ntangu mu vwandaka na Shreveport, mu vwanda kaka na bisalu tatu ya bisambu na ntangu mu vwandaka kuna, tatu, to yiya, na mingi, na bilumbu kumi na mosi. Yawu ke mbote mingi na kulonga na mioyo ya bantu na sika kubaka ntangu mingi samu na kubeluka ya Kinzambi. Ata ti, bantu kele bambevo mpe na nsatu, Nzambi lunga belusa bawu. Mpe yawu me ndimisama na yinza ya muvimba, ti Yandi ke sala yawu. Kasi kima ya kulutila mfunu, ntangu yayi, kele samu na moyo yina ke kufwa ata fioti ve. Nzutu ke fwa. Kasi moyo ke fwa ata fioti ve, mpe beto lenda kwikama na yawu mpe kusungama na Nzambi.

¹⁶ Bambala mingi mu ke tubaka mutindu yayi. Mu zola ti nionso kusalama, samu na ntangu mu ke kuma na nzadi na suka yina, mu zola vwanda na mpasi kuna ve. Mu zola vwanda na ticket na munu na diboko, ke vingila kuwa nkumbu ya munu. Mpe mu zola tuba, mutindu Paul na ntangu yina, Mpangi Creech, "Mu zaba Yandi na ngolo ya mvumbukulu ya Yandi." Ti na ntangu Yandi ke bokila na kati ya bafwa, mu ke basika . . . Mu zola zaba Yandi na ngolo ya mvumbukulu ya Yandi.

¹⁷ Na yawu, ntangu yayi, Yandi Yina ke Nsoniki ya Buku, beto kulumusa bayintu ya beto mpe bantima na beto na ntwala na Yandi na mwa ntangu fioti.

¹⁸ Mpe, Nzambi, Tata ya beto, beto ke kwisa na Nge ntangu yayi, samu Nge zibudila beto Ndinga ya Nge. Beto lunga balula matiti ya buku, kasi Mpeve-Santu kaka lunga zibula Ndinga. Na yawu zibula Yawu samu na beto na suka yayi, Tata, mpe pesa beto lemvo ya Nge ya kufuluka. Beto ke vingila Nge. Mpe bika ti Mpeve-Santu kukota na Ndinga, mpe kubasisa Yawu na yinwa ya muntu tii na bantima ya bantu, mpe bika ti Yandi baka Yawu mpe tula Yawu na kati ya konso ntima na mutindu ya bansatu ya beto. Mpe na ntangu bisambu ke kuma na nsuka, beto kubama na kuvutuka na bayinzo ya beto, beto ke kulumusa bayintu ya beto na luzitu nionso mpe beto ke pesa na Nge matondo mpe lukumu, samu na nionso yina beto me longuka na Nge mpe yina Nge me sala samu na beto. Beto ke lomba yawu na Nkumbu ya Klisto. Amen.

¹⁹ Samu na kutanga ya Ndinga, beto baka Santu Jean, kapu 1, beno yina kele na ba Biblia mpe zola tanga na munu to kubaka yawu mutindu masonuku. Mpe beto ke tanga masonuku ya Ndinga, mpe na manima beto ke sambila, samu Mpeve-Santu kupesa beto disongidila ya Ndinga. Beto lunga tanga Yawu,

beto yina ke na kiyeka ya kutanga Yawu, kasi kaka Nzambi lunga pesa kisongidila. Masonuku lunga tangama, samu Yawu kele Ndinga ya Yandi, kasi disongidila lenda pesama kaka na Nzambi. Ntangu yayi, na Santu Jean, kapu 1, mpe beto banda na nzila ya 28 mpe kutanga na nzila ya 32, na kintwadi.

Mambu yayi salamaka...?..kuna na Jourdain, kisika Jean vwandaka pesa mbotika.

...kilumbu yina landaka Jean monaka Yesu ke kwisa na yandi, mpe yandi tubaka, Beno tala Mwana-dimeme ya Nzambi, yina ke katula masumu ya yinza.

Mpe yandi yayi yina mu tubilaka ti, Na manima na munu ke kwisa muntu mosi yina ke baka sika na ntuala na munu: samu yandi vwandaka na ntuala ya munu.

Mpe mu zabaka yandi ve: kasi yandi...kasi samu yandi...monisamaka na Israel, samu na yawu mu me kwisa pesa mbotika na masa.

...Jean pesaka kimbangi, na kutubaka, mu monaka Mpeve ke kulumuka na zulu mutindu yembe, mpe yawu vwandaka na zulu na yandi.

Mu zola tanga yayi diaka, nzila yayi ya nsuka, nzila ya 32.

Mpe Jean pesaka kimbangi, na kutubaka, mu monaka Mpeve ke kulumuka na zulu mutindu yembe, mpe yawu vwandaka na zulu na yandi.

²⁰ Ntangu yayi bika ti Mfumu kuyika masakumunu na Yandi na Ndinga. Mu zola ti beno meka na—na kusimba konso ndinga kana beto lenda sala yawu. Beno ke wa munu mbote-mbote kuna na nsuka? Mbote mingi, beno ke wa munu mbote kuna na manima? Kana beno ke wa munu, beno telemisa diboko. Ya ke mbote.

²¹ Ntangu yayi, mu zola tuba na beno na—na bingana na suka yayi, na mutindu ti ata mpe muntu yina ke sambilaka ve yina kele awa lunga bakula. Ntangu yayi, beto ke kwisaka na yinzo-Nzambi samu na kutoma. Beto ke kwisaka samu beto kuma bantu ya kulutila mbote, Baklisto ya kulutila mbote, bisi-ntoto ya kulutila mbote, batata ya kulutila mbote, bamama ya kulutila mbote, bankalani ya kulutila mbote. Beto ke kwisaka samu Klisto tubaka na beto ti kana beto kwisa, mpe kulomba konso kima yina na Nkumbu ya Yandi, kisika zole to tatu me vukana, Yandi ke vwanda na beto mpe ke pesa beto yawu. Na yawu, yinki beto ke vwanda ya kulutila mbote, ya kulutila mbote samu na beto bubu yayi kele kuzaba ti beto ke na yinzo-Nzambi samu na kukuma ya kulutila mbote, samu na kukumisa nene lubakusu ya beto? Yikwa lunga tuba, “Kikuma yawu yina mu me kwisila awa”? Beto tala. “Mu—mu zola lubakusu ya kulutila kitoko.” Mpe beto lunga ve—beto lunga ve kubaka lubakusu ya kulutila kitoko kaka kana yawu...Mpe kana beto bakula Nzambi, yawu

lenda kwisa kaka na Ndinga ya Nzambi, samu Ndinga kele yina Nzambi pesaka beto samu na kudisa bamoyo ya beto yina ke na nzala. Mpe Mpeve-Santu tumamaka samu na kubaka Ndinga ya Nzambi mpe kudisa beto na Ndinga. Beno me mona? Beno tala, beto . . . Nzambi tumaka Mpeve-Santu, samu na kubaka Ndinga ya Nzambi mpe kupesa Yawu na beto na mutindu ya bansatu ya beto. Ntangu yayi, mu ke na kiese mingi ti Nzambi salaka mutindu yina. Beno ve? Ti Yandi ke disa beto.

²² Beto ke mameme ya kilanga ya Yandi. Beto ke tubila yawu na mwa ntangu fioti, mameme. Mpe beto ke bifwanisu ya Nzambi, mpe na ntangu Yandi lunga yala na zulu ya beto ti Yandi lunga twadisa beto mpe lunga songa beto nzila.

²³ Ntangu yayi, yawu sepelisaka Nzambi mingi, na ntangu Yandi tumaka Yesu na zulu ya ntoto, samu Yandi talisa Yandi na mutindu ya niama mosi, mpe niama yina vwandaka mwana-dimeme. Na mbatukulu, na kilanga ya Eden, na kifwanisu ya kwizulu ya Yesu, Nzambi pesaka munkayulu, to vwandaka na mwana-dimeme yina lendaka vwanda dikabu yina vwandaka talisa kwizulu ya Klisto. Ntangu yayi, mu vwandaka kukiyufula ntangu nionso samu na nki Nzambi fwanikisaka Klisto na niama, niama mosi. Kasi beto ke bakula ti Mwana-dimeme, kikuma Yandi soolaka mwana-dimeme, mwana-dimeme ke kigangwa ya kulutula pima mpe ya kulutula lutondo na kati ya bigangwa nionso kele na zulu ya ntoto. Kele na kima mosi ve ya kulutula pima mpe ya lutondo mutindu mwana-dimeme, kigangwa ya kulutula pima, yina zaba diambu ve, yina me lunga ve. Yawu—yawu ke na lufundu ve. Ya ke mwa kigangwa mosi ya lutondo, ya kukikumusa. Mpe na ntangu Nzambi talisamaka na yinza na nzila ya Klisto, Yandi talisaka Yandi na nzila ya mwana-dimeme.

²⁴ Ntangu yayi, kasi ntangu Nzambi, Tata Nzambi, Yehowa, talisamaka Yandi mosi na Zulu, Yandi talisamaka na nzila ya ndeke ya kulutula pima, ya kukikumusa kulutula bandeke nionso ke pamukaka na zulu, yawu kele, yembe. Kele na ndeke mosi ve ya kulutula lutondo mutindu yembe. Mu longukaka mbote-mbote luzingu ya bandeke mpe ya bamfinda, mpe yembe kele ndeke ya luswaswanu na kati ya bandeke yina nionso ke pamukaka na zulu. Yembe ke na zola mingi. Yembe ke na lutondo. Mpe yembe ke vwandaka na ndulangundu ve, yawu kele kaka ndeke mosi yina ke vwandaka na ndulangundu ve. Kikuma yawu yina beno ke monaka ata fioti ve yembe bisika yankaka kasi pene-pene ya bambuma mpe nkona. Ntangu yayi, na . . .

²⁵ Na nzanza, yembe vwandaka kuna. Mpe yembe ke talisama na bisika mingi na Biblia. Yawu ke talisa Mpeve-Santu. Mpe diaka mwana-dimeme ke talisama na bisika mingi na Biblia, mutindu Klisto, na Apocalypse, tii na Genese, mutindu mosi na yembe.

²⁶ Mpe na Buku ya Genese, yembe vwandaka na nianza, ya kuvwanda na—na bandeke yankaka; mpe mosi kati na bawu vwandaka mwa ngoy-ngoy, ngoy-ngoy. Mpe ngoy-ngoy kele ndeke ya kulutila mvindu na kati ya bandeke nionso, ngoy-ngoy mpe ndeke yina ke tubaka mingi, mu banza yawu kele bandeke ya kulutila mvindu yina beto lunga mona. Ngoy-ngoy ke ndeke yina ke zingaka, mpe yandi ke zingaka mingi (bawu ke tubaka), bantangu yankaka, bamvula nkama zole to tatu, yina ke ngoy-ngoy. . . Tshaku ke zingaka mingi kulutila yina.

²⁷ Kasi yembe ke niama to ndeke yina ke vwandaka na ndulangundu ve. Ntangu yayi, ngoy-ngoy lunga vwanda awa mpe kudia niama ya kufwa. Beno ke mona ata fioti ve yembe pene-pene ya niama ya kufwa. Yawu lunga kangila yawu ntima ve. Nsudi na yawu ya yimbi na mbombo ya yandi, yandi lunga kangila yawu ntima ve. Yawu ke pesa yandi kimbevo. Bawu lunga kanga ntima ve na kima ya yimbi, to kima ya kupola. Bawu ke kangila yawu ntima ve, na yawu yandi lunga kudia yawu ve. Kana yandi meka kudia yawu, yawu ke fwa yembe na mbala mosi, samu kima yina ke nikumunaka madia kele masa yina ya ndulangundu na estomac. Mpe kana ndulangundu kele ve samu na kusala kisalu yayi, yembe lunga fwa. Na yawu beno ke mona yembe ntangu nionso pene-pene ya bima ya bunkete, mpe ya kitoko mingi.

²⁸ Ntangu yayi, ngoy-ngoy ke mutindu yankaka. Ntangu yayi, ngoy-ngoy ke kifwanisu ya muntu ya luvunu. Ngoy-ngoy lunga vwanda na—na zulu ya niama ya kufwa mpe kudia mutindu yandi zola, mpe kupamuka tii na kilanga mpe kudia diaka, masangu. Kasi yembe lunga kudia masangu ve mpe kupamuka diaka na zulu ya niama ya kufwa.

²⁹ Na yawu, muntu ya luvunu, muntu mosi lunga vwanda muntu ya luvunu mpe kudia diaka bima ya kimpeve, mpe bima ya mbote mpe bima ya yimbi. Kasi Muklisto ya kieleka yina me butuka mbala zole lunga kanga ntima ve na bima ya yimbi, mpe lunga dia kaka bima ya mbote. Beno tala! Na ntangu beno ke mona mpangi mosi ke kwenda na makinu, ke basika mpe ke nwa malafu, ke basika mpe ke zinga na masumu, ke vutuka na yinzo-Nzambi mpe lunga boka mutindu santu, yinki yina? Yandi ke charognard, yandi lunga kudia bima ya kupola mpe bima ya mbote. Kasi Muklisto ya kieleka lunga kanga ntima ata fioti ve na bima yina, samu yandi me luta na lufwa tii na Luzingu. Mpe na nswalu nionso yawu ke telemina yandi, kubanza yawu kaka, yawu ke telemina yandi ti yandi lenda balula ilungi ya yandi mpe kukwenda ntama. Oh, yinki kifwanisu!

³⁰ Ntangu yayi, mwana-dimeme ke mwa niama mosi ya pima. Yandi lunga ve, yandi lunga kukisadisa ve yandi mosi. Yandi ke tulaka ntima na yandi mosi ve, samu yandi lunga kukisadisa yandi mosi ve. Na mwa ntangu fioti me luta mu vwanda sala lukengu na kulutaka na kati ya bilanga mosi, mpe mu monaka

mwana-dimeme mosi, mpe bayankaka tinaka ntama na yandi samu na kikuma mosi, mpe yandi kangamaka na mwa bansinga ya mabende. Mpe mwa mputu yayi ya niama vwandaka kuna, ke basika menga mpe ke boka. Mpe mu kwendaka kuna mpe talaka ntama kuna, pene-pene ya mile mosi na zulu kuna, vwandaka kimvuka ya mameme. Ntangu yayi, kana yandi bikalaka kuna mpe kana beto katulaka yandi ve bangoy-ngoy lendaka kwisa tobula yandi meso. Kasi mu basisaka mwa niama yayi kuna, mpe mu bakaka yandi na maboko ya munu. Yandi mangaka ata fioti ve. Yandi vwandaka kaka pima. Mu bakaka yandi na maboko ya munu. Mbala—mbala ya ntete, mu banza, muntu kusimba yandi, kasi yandi vwandaka na lutondo. Yandi vwandaka na mfunu ya lutwadusu. Yandi vwandaka na mfunu ya lusadusu. Mu banza ti beno ke bakula yawu. Yandi lendaka manga ve to kubula dikulu na manima, to kutatika. Bana mameme ke bulaka makulu na manima ve, bawu ke tatikaka ve; bawu ke kukikulumusaka kaka. Mpe mwa niama yayi, mu zangulaka yandi mpe nataka yandi sika vwandaka mameme yankaka. Na mwa minuti fioti mama ya yandi monaka yandi, yawu vwandaka na kies! Ntangu yayi, yina ke fwanana na Mwana-dimeme ya Nzambi!

³¹ Beno zaba, sika bawu ke fwa mameme, beno zaba yina ke twadisaka dimeme na sika ya lufwa, kele nkombo. Kasi nkombo ke twadisaka dimeme tii na nsuka ya nzila na abattoir, na ntangu bawu ke kuma kuna, yandi ke pamuka na lweka. Kasi, oh, bawu ke tubaka ti, na ntangu bawu zola fwa nkombo, yandi ke nwanaka mingi. Beno me mona?

³² Mpe diabulu ke salaka mutindu yina. Yandi ke meka kutwadisa bana ya Nzambi na kati ya mvindu, kasi kana ntangu ya yandi kulunga na kufwa, ya kieleka yandi ke nwana mingi. Diabulu ke salaka mutindu yina. Mpe mbala yankaka, mwana-kento mosi ya kitoko to mwana bakala mosi ya zola, na paquet ya makaya to mulangi ya whisky, yandi lunga basisa mwana-kento na nzila, yina ke mwana-dimeme ya zola ya muntu mosi, ke nata yandi na yimbi. “Oh, yawu ke mbote mingi. Ke na kima mosi ve na bisika nionso yina ya mpamba-mpamba samu na dibuundu.” Kasi bika lufwa kubula mwana-bakala yina na ntangu mosi, beno ke wa yandi ke dila, ke boka na yinsi ya muvimba. Mpe diabulu ke salaka mutindu yina.

³³ Kasi mwana-dimeme ke na lutondo mingi, ti yawu lunga twadisama. Mpe kikuma yawu yina Nzambi talisaka Klisto mutindu Mwana-dimeme, mpe Yandi mosi mutindu Yembe. Mpe kikuma yawu yina Jean pesaka mbotika na Yesu na nzadi Jourdain, diambu ya kulutilla nene yina me salamaka ata fioti ve, salamaka kuna. Yinki diambu yayi ya kitoko! Mwana-dimeme, kigangwa ya kulutilla pima na kati ya bigangwa nionso ya ntoto, mpe Yembe, ndeke ya kulutilla pima na kati ya bandeke nionso ya Zulu. Ntangu yayi, kikuma yawu yina bawu lenda vwanda kisika mosi. Yina ke mutindu mosi kaka Yembe lungaka kwisa na zulu

ya Mwana-dimeme. Ntangu yayi, na ntangu Yembe kulumukaka, Jean monaka Yesu, mpe tubaka, “Benot tala Mwana-dimeme ya Nzambi, yina ke katula masumu ya yinza.” Mpe Jean tubaka, “Mu ke tuba kimbangi ti, mu monaka Mpeve ya Nzambi ke kulumuka mutindu Yembe, mpe vwandaka na zulu ya Yandi.” Alleluia! Beto me kuma kisika yina. Yembe mpe Mwana-dimeme vukanaka kisika mosi. Kele na ntangu yina Nzambi mpe Muntu kumaka muntu mosi. Kele na ntangu yina Zulu mpe ntoto yambanaka. Alleluia! Kele na ntangu yina Nzambi kumaka nzutu, nataka yawu, kele na ntangu yina Nzambi kulumukaka na mutindu ya Mpeve mpe kumaka Muntu mpe zingaka na kati ya beto. Kele na ntangu yina Kukonda nsuka yambanaka mosi na mosi. Kele na ntangu yina bantu ya Adam yina bwaka mpe Yehowa Nzambi mpe konso wanzio kwisaka kintwadi, na ntangu Nzambi mpe muntu kumaka muntu mosi, na kilumbu yina ya kimbangi na ntangu Jean pesaka mbotika na Yesu.

Ntangu yayi, yinki zolaka salama kana yawu vwandaka kibulu? Kuyimbila ya kitoko ya Yembe lungaka vwanda ve pene-pene ya kibulu.

³⁴ Yinki nkokila ya kitoko yawu ke vwanda kuna samu na kuwa bayembe ya nkulu me vwanda kuna mpe ke yimbila na mwa ntangu fioti? Na ntangu kento mpe mwana ya munu kufwaka . . . mu zolaka ve ti muntu mosi zaba yina mu vwandaka sala. Mu vwanda mata na voiture ya munu ya nkulu, mu vwanda basika na nzila awa, mpe kukwenda na maziami ya Walnut Ridge, mu vwanda kuna na lweka ya yinti mosi mpe kutala na ntoni. Mu lungaka zimbana bawu ve. Yawu monanaka ti mu lunga kangila yawu ntima diaka ve. Mu banza, mwana ya munu ya fioti, tulamaka kuna, na bangonda nana. Yandi vwanda na kikalulu ya kutanda mwa maboko ya yandi mpe kumeka na kusimba munu, mpe mu vwandaka bula mpungi to kutuba na yandi kima mosi, mpe yandi lunga tuba “gou-gou,” na kutandaka mwa maboko ya yandi. Mpe mu lunga vwanda na lweka ya yinti, mingi-mingi na ntwala mpimpa kubwa. Mpe vwandaka na yembe mosi ya nkulu yina lungaka vwanda kuna na zulu ya yinti, mpe yandi lungaka yimbila. Oh, la la! Mbala mosi mu kukiyufulaka kana yawu vwandaka moyo yina ke fwaka ve ya mwana ya munu ya fioti yina kwisaka meka na kutuba na munu. Kima mosi ve ya kitoko kulutula kuyimbila yina ya yembe. Ya ke ya zola! Yandi ke nata bansangu ya mbote. Mbala yikwa yawu ke pesa ngemba! Mu ke vumbuka na mpongi na suka-suka, mu ke kwenda kuna na kati ya bayinti pene-pene na kisika yina mu ke zinga, yinki yina ngemba yawu pesa! Ya ke ngemba, na kuwa bayembe yina me vwanda na zulu ya bayinti ke yimbila mosi na yankaka.

³⁵ Kilumbu mosi, kuna na yinzo ya Mpangi Cox, yembe mosi ya mama yina vwandaka na bana zole ya fioti. Mpe bawu vwandaka kuna na zulu ya yinzo, samu niawu kukanga bawu ve. Mpe yembe yina ya mama vwandaka disa bawu. Na manima yandi

lungaka kulumuka mpe kubaka bawu mpe kumatisa bawu na zulu ya yinti, mpe bawu lungaka vwanda kuna na bankingu ya bawu pene-pene ya mosi na yankaka, mpe kuyimbila mpe kuzolana, kilumbu ya muvimba, mwa bana zole ya mayembe, ya lutondo.

³⁶ Mpe mu banzaka yinki mutindu Nzambi, (yembe kele ndeke mosi ya zola) mpe Yembe, Nzambi, ke zolaka kumonisa zola na bantu ya Yandi. Nzambi kele na nsatu ya zola. Nzambi ke na nsatu ya kuzola beno. “Nzambi zolaka yinza mingi ti, Yandi pesaka Mwana ya Yandi mosi kaka, ti konso muntu yina ke kwikila na Yandi ke kufwa ve, kasi ke baka Luzingu ya kukonda nsuka.” Mfumu kusakumuka! Na yawu Nzambi, yina vwandaka na nsatu ya zola, Yandi salaka . . . salaka kima yina lungaka zolama. Yandi lendaka sala kaka kima mosi ya lutondo mutindu mosi na Yandi. Yandi lendaka sala kaka kima mosi ya zola. Yandi lendaka sala kaka kima mosi Nkadulu ya Yandi Mosi.

³⁷ Beno lungaka zola ve kima yina ke na nkadulu ya beno ve. Zola lunga kaka kuvukana na zola. Bakala mpe kento mosi lenda kaka kuzolana mosi na mosi, kana bawu zola nunga bampasi ya bawu. Bantu na kati ya dibuta lenda kaka kuzolana mosi na yankaka, kana bawu zola nunga bampasi ya bawu. Kima mosi ya zola! Beno ke sosa bisika nionso, samu na kuzwa mwana-kento yina beno zola samu na kuvwanda kento ya beno. Yandi ke sosa, na kuzwa bakala yina yandi lunga zola.

³⁸ Nzambi ke sosa, ke meka na kuzwa moyo yina Yandi lunga zola. Na yawu, Yandi talisamaka Yandi mosi awa na zulu ya ntoto mutindu Yembe mpe Mwana-dimeme mosi ya lutondo. Kana na muniti mosi Mwana-dimeme lungaka baka nkadulu ya kibulu yina ke bokaka, na mbala mosi Yembe yina lendaka tina kwa Yandi, yandi lungaka tina ntama.

³⁹ Kasi mwana-dimeme, yawu ke vwandaka ve na mabanza ya yawu mosi. Mwana-dimeme ke kima mosi, na ntangu yawu me vila, yawu me vila kimakulu. Mwana-dimeme lenda mona nzila yandi mosi ve. Kikuma yawu yina nkombo ke twadisaka yawu tii na lufwa. Yawu lunga mona nzila yawu mosi ve, dimeme yina me vila. Kikuma yawu yina Nzambi ke fwanikisa beto na mameme. Na ntangu beto me vila, beto me vila kimakulu. Beto lunga mona nzila beto mosi ve. Mpe kele na kima mosi kaka ya kusala, kele, kukipesa beto mosi na Muvungi ya mameme, mpe Yandi twadisa beto.

⁴⁰ Ntangu yayi, mu zaba ti Mwana-dimeme yayi mpe dimeme kisika mosi . . . Mwana-dimeme mpe Yembe, mpamba ve, vwandaka kisika mosi, bawu kumaka kima mosi. Mpamba ve yawu ke talisa mutindu Yembe twadisaka Mwana-dimeme, Mwana ya Nzambi. Mbala yikwa Yandi vwandaka na lutondo, na kuzabaka ti Yandi vwandaka kwenda na abattoire. Mbala yikwa Yandi vwandaka na lutondo, kukonda kusala ntangu

nionso kima mosi na mutindu ya Yandi mosi, kukonda kulunga na yandi mosi. Yandi tubaka, “Mu ke sala kima mosi ve tii kuna Tata ke monisa yawu ntete na munu, mpe Tata ke zinga na kati ya Munu.”

⁴¹ Ntangu yayi, kima yankaka yina ke talisa mwana-dimeme, mwana-dimeme ke ndimaka na kupesa bamuswa ya yandi. Ntangu yayi, Nzambi zola ti beto vwanda bana-mameme, kasi na bambala mingi beto ke zolaka ve na kupesa bamuswa ya beto, kuyambula bamuswa ya beto. Mingi kati ya beto ke tuba, “Mbote, mu ke na bamuswa, Mpangi Branham.” Yina ke kieleka, kasi beno zola yambula bamuswa ya beno? Beno zola pesa bamuswa ya beno, ti Nzambi lunga twadisa beno? Yina kele diambu ya bamabuundu ya beto bubu yayi, mingi kati ya bawu, yina lutondo ya Mwana-dimeme ya Nzambi . . . Beto ke banza ti beto ke bana-mameme, beto me kuma kima yankaka na sika kuvwanda bana-mameme. Mpe kikuma yawu yina, kaka na ntangu beto ke baka dibanza yina, Yembe ya Mpeve-Santu ke pamuka kwa Yandi mpe ke kwenda.

⁴² Kana Mwana-dimeme ya Nzambi lendaka boka mutindu kibulu, to lendaka sala kima yina ke telemina Yembe yina ya lutondo, Yembe lendaka pamuka kwa Yandi. Yandi lenda kwenda na muniti mosi.

⁴³ Mpe kikuma yawu yina bubu yayi beto ke kukiyufula ti, “Yinki kele diambu ya dibuundu ya ba Pentecotiste?” Yawu kele samu beto me baka nkadulu ya luswaswanu. Beto me baka nkadulu yankaka ti, “Beto zola bamuswa ya beto. Beto ke sala yina beto zaba ti yawu ke mbote.” Mpe beto me kuma na lufundu. Beto me kuma bantu ya nkú. Beto ke kipé diambu mosi ve. Beto ke kotisa makasi. Beto ke kotisa kimuyimi.

⁴⁴ Mwana-dimeme, kana ntangu me lunga . . . Yandi ke na mika ya yandi, yina kele bamuswa ya yandi. Yandi ke na mika ya yandi, kasi bawu ke baka mwana-dimeme mpe ke losa yandi na zulu ya dibaya, mpe ke kanga yandi makulu. Yandi ke ningana, yandi ke baka makasi ve. Beno ke katula yandi kaka bamuswa ya yandi, samu yandi ke mwana-dimeme. Yandi ke sala kima mosi ve, samu yina ke nkadulu ya yandi. Kasi beno kota na mwa ntangu fioti na nzila ya Muklisto, beno ke zaba kana yandi ke mwana-dimeme to nkombo. Beno ke zaba yina yandi kele, beno niongisa yandi fioti. Kikuma yawu yina mabuundu ya beto ke mutindu yawu kele bubu yayi.

⁴⁵ Beto ke kukibokila beto mosi bana-mameme ya Nzambi. Bakento na babakala, kumosi, me banda na kusala konso kima yina kasi mutindu bana-mameme ya Nzambi ve. Beno ke mona bawu ke tambula na bala-bala, na bakupe, bansuki ya kuzengisa, bansuki ya bawu ya kufuluka na ba frisetete. Mpe bamvula fioti me luta, beno . . . beno, bawu . . . beno lungaka sala mutindu yina ve. Mpe na yawu bawu ke kukiyufula samu

na nki dibuundu ke mutindu yayi. Yawu kele samu beno me baka nkadulu ya kibulu to ya nkombo, na sika kuvwanda ya kukikulumusa na lutondo. Mpe beno ke tuba, “Yina ke muswa ya munu, Mpangi Branham.” Mu zaba ti yawu ke muswa ya beno. “Ba coiffeur ke zengisa bansuki. Mpe na ntangu nionso coiffeur ke zengisa bansuki, mu ke na muswa ve?” Yina ke mbote, yina ke muswa ya beno ya Amerique. Kasi beno zola pesa yawu, samu na kuvwanda mwana-dimeme? Beno zola kukipesa beno mosi?

⁴⁶ Mpe beno bakento, ntama mingi ve, beno lungaka tambula na bala-bala. . . Yawu ke nsoni na kutala mutindu bakento ke lwata bubu yayi. Mpe mu ke tubila ve ba Presbyterien mpe ba Methodiste, mu ke tubila beno bakento ya busantu. Beno ke tambula na bala-bala, mpe yawu kele. . .

⁴⁷ Mu vwandaka na mwa kulunsi mosi ke diembela na ntwala ya voiture ya munu, mpe muntu mosi tubaka na munu, yandi tubaka ti, “Billy, nge zaba ti yina ke kifwanisu ya Catholique?”

⁴⁸ Mu tubaka, “Wapi ntangu ba Catholique bakaka dibanza ya kulunsi?” Ata fioti ve! Yina ke kifwanisu ya lukwikilu ya Catholique ve; yina ke kifwanisu ya lukwikilu ya Muklisto. Lukwikilu ya Catholique kele santu mosi ya kufwa, ya Marie to—to ya mwa muntu mosi yina bawu ke sambilaka. Beto ke sambilaka ve bantu yina me fwaka. Beto ke sambilaka ve Santu Cecile mpe basantu yina yankaka. Yina ke lukwikilu ya Catholique, yina ke bunganga-nkisi. Kasi kulunsi ke talisa Yandi Yina fwaka mpe vumbukaka diaka.

⁴⁹ Mpe mu tubaka, “Mu me tulaka yawu kuna, na ntangu mu ke tala na bala-bala. Bamvula makumi zole na tanu, to makumi tatu me luta, na ntangu mu vwandaka kifwa-meso, mu silaka na Nzambi kana Yandi lunga belusa meso ya munu ti mu ke tala kaka kima ya mbote.” Mpe mu tubaka, “Bisika nionso beno ke tala, kele kaka na masumu, bakento me lwata bilele na lweka mosi kaka, mpe bakento kinkonga me vwanda na bapasepalome mpe bisika nionso. Na ntangu yina mu ke tala na kulunsi (mpe mu bambuka yina Klisto salaka samu na munu, mpe mu ke balula yintu ya munu) na sika kutala na kima yina kele ya diabulu.” Alleluia!

⁵⁰ Mpe bantu ke mutindu yina. . . Beno tuba ve ti yina ke “Ba Presbyterien, to ba Catholique,” yina ke ba Pentecotiste! Amen. Beno ke tuba, “Mu ke na muswa, Mpangi Branham.” Yina ke mbote, kasi kana nge ke mwana-dimeme, nge lunga yambula bamuswa ya nge. Mpe na ntangu beno ke sala mutindu yina, Mpeve-Santu, Yembe ya lutondo, Yandi ke kwenda. Yandi zola baka nsoni ve na beno. Ve, ve, ve. Beno lunga sala ve mutindu mpe kuvwanda kaka na Mpeve-Santu. Beno lunga sala mutindu yina ve! Biblia ke tuba mutindu yina. Beno lenda pesa kaka yina beno. . . Mbote, beno ke tuba ti, “Bakento yankaka ke sala mutindu yina.”

⁵¹ Mpe beno babakala, bamputu, ya fioti, ya kukonda mikwa, babakala-kento, beno, yina ke bika bakento na beno na kusala diambu ya mutindu yina, yina ke talisa yinki mutindu beno me salamaka. Kikuma yawu yina beno ke kuzwa Mpeve-Santu ve mutindu beno ke banza ti beno ke na yawu, kana ve beno ke na mfunu ya Kima yina lunga sala ti yandi zinga mutindu mama na ntangu nionso yandi ke zinga na beno, na mutindu nionso. Amen. Yina ke monana mutindu kima mosi ya nkulu, ya makasi. Kasi yawu yina dibuundu kele na yawu nsatu bubu yayi, kusukula ya Mpeve-Santu, kutanda yandi mpe kuyumisa yandi, mpe kuwoma yandi na Mpeve-Santu, na mutindu ya nkulu. Ya kieleka!

⁵² Beno tala mutindu yinza me kuma! Yinki mutindu bawu ke basika na bala-bala mpe ke sala bima nionso yina! Tala mutindu beno ke vwanda kuna na kutalaka television na Kilumbu ya tatu na nkokila, mpe na sika kukwenda na yinzo-Nzambi! Wapi mutindu beno. . . Samu na yinki, kasi ke na mwana mosi ve na yinsi yina. . . yina zaba ve David Crockett. Mpe luvunu yina ya mvindu, ke tuba ti yandi fwaka ulusu na ntangu yandi vwandaka na bambula tatu, beno zaba ti yina ke luvunu, kasi beno ke yambula bana ya beno na bayintu ya bawu ya kukifulusa yintu na mambu yina. Mpamba ve kele na mosi ve na kati ya nkama mosi yina zaba kima mosi samu na Yesu Klisto. Yawu ke samu yinza yayi me beba mingi! Yinsi yayi, ke ya kufuluka na nsoni mingi mpe kele ntama mingi na Nzambi, yandi me losa Mpeve-Santu.

⁵³ Oh, beno ke tuba, “Mu ke kwendaka na yinzo-Nzambi mpe ke bokaka.” Beno lenda sala mutindu yina. Kasi, tii kuna Mwana-dimeme yina ya Nzambi ya lutondo ke vwanda ve na bantima ya beno, mpe kusungika luzingu ya beno mpe kusala ti beno zinga mutindu muntu ya luswaswanu, yawu ke sala beno kima mosi ve na kumekula Kimuklisto. Beno lenda vwanda na Yawu kaka. Amen.

⁵⁴ Ntama mingi ve mu kotaka na yinzo mosi awa, samu na kutala mbevo mosi, mpe mama mosi, vwandaka kuna. Mpe mwa Oswald mosi ya nkulu kotaka, na yimpu na lweka ya yintu ya yandi, yandi tubaka, “Mama, madia ya midi kele?”

⁵⁵ Yandi tubaka, “Cherie, beto zwaka ntangu ve ya kulamba madia ya midi,” yandi tubaka, “na suka yayi, beto ke vwanda ve na madia ya midi.” Yandi tubaka, “Mu ke yidikila nge mukati,” yandi tubaka, “kele na mwa malala kuna.”

⁵⁶ Yandi pusanaka kuna mpe bakaka dilala mosi, talaka yawu, bulaka yawu, yandi losaka yawu na kibaka na ngolo nionso, masa ya dilala mwanganaka, yandi tubaka, “Kana yina kaka nge ke na yawu na sika yayi, na yawu mu me kwenda,” mutindu yina.

⁵⁷ Mu banzaka, “O Nzambi, yandi lendaka vwanda na yandi na bamuniti tanu!” Mwana-bakala, mu zola katula nge mpusu ya nzutu mutindu ba me katulaka yawu na nge ntete ve! Kasi bawu

vwandaka kuna, na mawa mpe ke bondila yandi. Yina yandi ke na yawu nsatu kele kusungika yandi na mutindu ya nkulu yina ke katula mpusu na manima. Yina beto ke na yawu nsatu, bamabuta na mutindu ya nkulu, mpe balongi yina ke telema na chaire mpe ke longi Kieleka, mpe kutula Yawu na kisika na Yawu. Amen. Ya kieleka. Oh, la la!

⁵⁸ Mumbandu Marie ya leke ke bula mwa makulu na yandi, mpe ke telemisa mwa mbombo na yandi na zulu mpe ke balula mwa yinwa na yandi ya mbwaki na zulu (na mutindu ya Max Factor), mpe ke telemisa mwa yintu ya yandi na zulu mpe ke basika na yinzo. Yinki nsoni yayi! Bana ya yintu-matadi! Biblia tubaka ti bawu ke vwanda mutindu yina. Masonuku tubaka ti bawu ke vwanda mutindu yina. Wapi mutindu bawu ke sala, wapi mutindu bawu ke zinga, mpe bima yina bawu ke sala na yinza bubu yayi, samu bawu me niongisa Mpeve-Santu mpe me kwenda kwa yandi.

⁵⁹ Na mwa bamvula fioti. Mu ke sala, na mwa bilumbu fioti, mu ke sala nkinzi ya ntete ya kutiamuka ya Mpeve-Santu na Amerique, bamvula makumi tanu me luta mvula yayi, yina Mpeve-Santu kulumukaka na mbala ya ntete na lukutakanu ya nkulu ya Azusa Street, na lukutakanu ya pentecote na Los Angeles, na ntangu bawu bakaka kutiamuka ya Mpeve-Santu, na ntangu bantu vwandaka kisika mosi. Na ntangu Klisto kulumukaka na kati ya bawu, wapi mutindu bawu vwandaka na lutondo, mpe na ngemba. Bawu vwandaka zinga luzingu ya bunzambi. Bawu zingaka na luzingu ya kukipesa ya muvimba. Bawu vwandaka kukipesa. Bawu vwandaka zola lutwadusu ya Mpeve-Santu. Bawu vwandaka tala ve yina bantu vwandaka tuba, mumbandu “bawu vwandaka bantu ya mambu ya nkulu,” to bawu vwandaka “maboma” to nionso yina, bawu vwandaka zola lutwadusu ya Mpeve-Santu.

⁶⁰ Kasi, bubu yayi, oh, la la, mwa poudre mpe bwati ya mafuta ya nzutu, mpe me lwata bakupe, mpe ke tambula na bala-bala, mpamba ve, yawu ke nsoni! Mpe bawu ke tuba ti, “beto ke na Mpeve-Santu.” Oh, beno ke tuba ti, “Kasi mu tubaka bandinga ya malu-malu.” Yinga, diabulu mpe ke salaka, mutindu yina. “Oh, mu bokaka.” Diabulu mpe ke salaka, mutindu yina. Diabulu lunga mekula kono kima yina Nzambi ke na yawu, kasi zola ve, mpe yandi lunga mekula zola ve. Yinga.

⁶¹ Na yawu, beno ke mona ti, na ntangu beno me banda na kusala mambu yina, beno me katula bikaku, beno me banda na kukakula, na yawu ke vwanda na mwa bimbuka na kati ya yinzo-Nzambi, na kati ya bantu, mpe muntu mosi ke tuba, “Nge zaba, pasteur ke *yayi mpe yina*,” to “diacre ke *yayi mpe yina*.” Mpe, kima ya ntete beno salaka, beno waka mambu yina! Mpe kikuma yawu yina beto ke na bampasi mingi, samu beno me banda na kuwa diabulu, mpe beto me baka kuboka na sika kubaka Yembe ya lutondo, Mpeve-Santu, Yembe ya Nzambi yina

lungaka twadisa beno mpe kusonga beno nzila, kuzola beno mpe kusakumuna beno.

⁶² Na ntangu beno ke baka mwa makasi, Yembe ke pamuka ntama. Ya kieleka. Yandi lunga kangila yawu ntima ve. Nkadulu na Yandi ke ya luswaswanu. Oh, Yandi lunga kangila yawu ntima ve. Mpe na ntangu beno ke tonga nkalani ya beno, Yandi ke kangila yawu ntima ve, Yandi lunga pesila yawu muswa ve. Yandi ke pamuka kwa Yandi mpe ke kwenda ntama. Yandi lunga kangila yawu ntima ve ntangu ya yinda. Yembe ke na lutondo. Yembe kele pima, mpe Yembe, mpe—mpe Yawu lunga kanga ntima na kima yina kaka kele ya nkadulu mosi na yandi.

⁶³ Ntangu yayi, Nzambi lunga sala beno muntu ya nkadulu ya luswaswanu, bakala to kento, Yandi lunga pesa beno nkadulu ya luswaswanu. Mpe beno ke tuba, “Mbote, Mpangi Branham, yinki beto lunga sala samu na yawu?” Beno vwanda kaka mwana-dimeme. Kele na baniama zole kaka yina lunga vwanda na kintwadi, yawu kele yembe mpe mwana-dimeme. Yembe ke kwisaka na kima yankaka ve kasi kaka na mwana-dimeme. Mpe kana beno me kuma nkombo, na yawu beno basisa mpeve yina ya nkulu ya nkombo. Yina ke kieleka. Kana beno me kuma kima yankaka, beno basisa yawu, kana beno me kuma muntu ya bituba-tuba.

⁶⁴ Na ntangu mosi awa, mu longaka na ngolo nionso na mutindu mu lunga longa na mbanza mosi kuna, mpe kuvwandaka na bamafunda ya bantu kuna. Mu bokilaka bantu na autel. Mu banza ti mu tubilaka masumu na mutindu nionso, mu banza mu tubilaka konso kima. Na nsuka ya lukutakanu na nkokila yina, kento mosi na mutindu ya nsoni kwisaka pene-pene ya munu, yandi tubaka, “Mbote, Mpangi Branham, ya kieleka mu ke na kiese na kumona ti nge me tuba na munu ve na nkokila yayi.”

Mu banzaka ti, “Yina lunga vwanda Muklisto ya kieleka.” Yandi tubaka, “Nge me tuba na munu ve na nkokila yayi.”

⁶⁵ Mu tubaka, “Mbote, ya kieleka mu ke na kiese na kuwa yawu, mama, nge lenda vwanda pene-pene ya Kimfumu ya Nzambi.” Mpe yandi kwendaka na nsongi ya makulu.

⁶⁶ Mwa mama mosi ya mbuta vwandaka ya kutelema kuna. Mu tubaka, “Beni tuba, beno zaba kento yina?”

“Yinga.”

Mu tubaka, “Yandi lunga vwanda Muklisto ya kieleka.”

⁶⁷ Yandi tubaka, “Kima mosi nge zimbanaka na kutubila, Mpangi Branham, kele bituba-tuba. Yandi kele mfumu ya bituba-tuba na yinsi ya beto.” Beno me kuma kisika yina, yawu yina, beno me mona.

⁶⁸ Kasi na ntangu beno ke kuma na mosi ya mambu yina, kutala ve kana longi me tubila yawu to ve na chaire, na ntangu beno

ke mona mambu yina ya nzutu ya yinza, na ntangu nionso beno ke ndima yawu, beno ke ntama na Nzambi, mpe Mpeve-Santu ke vwanda ntama ya beno. Kikuma yawu yina balukutakanu kele diaka ve mutindu yawu vwandaka ntete. Kikuma yawu yina mwa nzila yina ke ya kufulukuka na mvindu ya mabaya ba ke sadila yawu diaka ve na suka yayi na tabernacle. Kikuma yawu yina balukutakanu ya nene na nsi ya tenta kele ve na kati ya yinsi, samu beto me niongisa Yembe ya Nzambi ya lutondo. Ya kieleka. Yandi ke vwanda na beto ve na ntangu nionso beto ke kipé diambu mosi ve, na ntangu nionso beto ke vwanda na kutonga, “Beto ke sala mutindu beto me zola!”

⁶⁹ Ntangu yayi, mu zola ti beno bakula, Mwana-dimeme vwandaka Mwana-dimeme ya pima. Biblia ke tuba ti, “Yandi zibulaka yinwa na Yandi ve. Mutindu dimeme na ntwala ya bantu yina ke katula yandi mika, Yandi zibulaka yinwa ve.” Yandi zibulaka yinwa ya Yandi ve. Yandi ke muntu yina ve ke zolaka bamuswa ya yandi. Ve, tata, Yandi ndimaka na kupesa bamuswa ya Yandi. Yandi vwandaka Mwana-dimeme ya pima.

⁷⁰ Kasi, bubu yayi, oh, la la, wapi mutindu beto ke zola bamabanza ya beto! Oh, la la! “Mu ke tuba na nge, kana muntu mosi kwisa tuba na munu kima mosi, mu ke kwenda kuna mpe ke baka yandi, ngunza, mu ke panza yandi.” “Mu ke tuba na muntu yina ya nkulu ya luvunu ntangu mu ke mona yandi! Vingila kaka na ntangu mu ke mona yandi! Nzambi kusakumuka, alleluia! Uh-huh!” Yembe ke pamuka kwa Yandi mpe ke kwenda ntama. Ya kieleka. Mpeve-Santu kele na beno diaka ve, na ntangu nionso beno ke na nsatu ya mutindu yina. Beno sonika yawu na buku ya beno, Yandi ke zola yawu ata fioti ve. Mpeve-Santu ke vwanda ata fioti ve na kisika kele mpeve ya mutindu yina. Yawu lenda vwanda kaka mpeve ya mwana-dimeme, mpeve ya lutondo, kana ve Yawu ke vwanda kuna ve, mpe nionso yina; kana yawu kele ve ya lutondo, mpe ya kukikulumuswa, yina me twadisama na Mpeve-Santu. Mpe kana kima mosi kusalama, Yandi ke kipé yawu ve, ke kwenda kaka na ntwala. Beno me mona? Mpe kaka na ntangu yina beno ke basika na nzila, beno zaba, kele na . . . na ntangu beno me basika na nzila.

⁷¹ Beno zaba ti, disumu ya ntete bandaka na ntangu muntu mosi basikaka na nzila na ntangu fioti. Beno zaba yawu? Biblia ke tuba mutindu yina. Eve basikaka na nzila na ntangu fioti, samu na kuwa yina Satana tubaka, mpe yandi salaka kifwanisu mosi ya kitoko na ntwala na yandi tii kuna yandi banzaka ti yawu vwandaka Kieleka. Mpe yandi waka yandi.

⁷² Mpe kima mosi yina diabulu zola ti beno sala, kele ti beno basika na nzila na mwa ntangu fioti. Yandi lunga sala kifwanisu mosi, mpe kutuba, “Ntangu yayi, tala awa. Nge zaba, mpangi-bakala, nge zaba, mpangi-kento, kana bawu vwandaka bantu ya mbote, bawu lungaka sala *yayi* ve. Kana bawu sala *yayi*, nge zaba.” Yandi lunga sala yawu mbote-mbote na mutindu ti yawu

kuma ya kieleka mingi samu na beno. Yina ke kieleka! Kasi beno bambuka ti, yina ke diabulu!

⁷³ Mu ke tala ve wapi mutindu bawu me bwa, wapi mutindu bawu me dinda na masumu, yawu ke kusalu ya beno na kutula diboko ya beno pene-pene ya bawu mpe kutelemisa bawu na zola ya Nzambi. Wapi sika beno vwandaka na ntangu Yembe ya Nzambi basisaka beno na poto-poto? Ya ke kusalu ya nge, nkundi ya munu. Yinza yayi ke fwa samu na kukonda ya mwa zola. Na . . .

⁷⁴ Mu zola beno bakula ti niama yayi, diaka, mwa niama yayi, yawu vwandaka mwana-dimeme ya pima samu yawu kele ve . . . na ntangu bawu fingaka Yandi, Yandi fingaka ve. Yandi niungutaka ve mpe kwendaka na ntwala, mpe ninganaka ve mpe nwanaka ve mpe nionso yina, Yandi salaka mambu yina ve. Na ntangu mosi . . . Na ntangu bawu fingaka yandi, Yandi fingaka ve. Yandi zibulaka ve yinwa ya Yandi.

⁷⁵ Kasi beno bika muntu mosi kusala kima mosi na beno to na munu, oh, la la, beto ke pamuka na zulu mutindu dikototo ke dia bambuma ya masasi, beto ke vimba mutindu—mutindu kivadangu. “Mu ke tuba na nge ntangu yayi, kana yandi niata munu diaka na misapi mutindu yina, mu ke kwenda diaka ve na yinzo-Nzambi yina ya nkulu. Ve, tata! Nzambi kusakumuka! Alleluia! Ba Naziréens ke yamba munu, ba Pelerin de la Sainteté, ke baka munu. Alleluia. Mu ke sala yawu diaka ve.” Yina ke mbote, Yembe ke pamuka kwa Yandi.

⁷⁶ “Beni zaba yinki yina? Kana muntu yina ya nkulu ya luvunu kukwenda na yinzo-Nzambi yina, mu ke kwenda diaka kuna ve. Nzambi kusakumuka, mu ke kwenda diaka ve!” Na ntangu kima yina ke bula beno, kuboka yina ya nkulu ya kibulu, Yembe ke pamuka kwa Yandi. Mbote. Na yawu Mpeve-Santu ke vwanda diaka kuna ve.

⁷⁷ Na yawu beno ke kukiyufula yinki diambu me kumina beno. Beno ke kukiyufula yinki diambu me kumina dibuundu. Beno ke kukiyufula yinki diambu me kumina beno. Samu na yinki beno ke diaka ve na lunungu mutindu beno vwandaka na yawu ntete? Beno me soba nkadulu ya beno. Beno me kuma nkombo na sika kuvwanda mwana-dimeme. Beno me kuma kima yankaka na sika kuvwanda mwana-dimeme.

⁷⁸ Beno yamba Mpeve yina ya kukikulumusa, “Bika Mpeve-Santu kutwadisa munu na konso sika yina. Nzambi, mu zola konso nsumuki, kukonda kutala sika yandi kele.” Kana basantu ya mutindu yina kukota na ntima ya muntu, na yawu beno ke mona kima mosi ke salama, na moyo ya beno.

⁷⁹ Beno ke tuba, “Mbote, Mpangi Branham, ke na diambu ya kusala samu na yawu?” Yinga, beno kuma kaka mwana-dimeme, yawu yina kaka. Beno ke tuba, “Mbote, Mpangi Branham!”

⁸⁰ Mu kutanaka na mama mosi ya leke na nkokila yina, kuna na Shreveport. Billy mpe munu kwendaka sika mosi samu na kudia mikati na manima ya lukutakanu. Mama mosi ya leke ya kitoko kotaka kuna, kaka ntwenia ya kento, ya bamvula makumi zole to pene-pene na yawu, ya kulwata mbote-mbote. Yandi vwandaka. Mu bakulaka ti yandi vwandaka tala kaka na lweka ya beto. Mu fulaka kaka na kudia. Na mwa bamuniti fioti mama yankaka kotaka. Yandi tubaka, “Mbote?” Yandi tubaka na yandi. Mpe mu zaba ti mama yina vwandaka Mpangi-kento Davis ya ndambu yina kuna. Mpe yandi mpe mama yankaka ya Life Tabernacle, mu zaba bawu mbote, yandi kwisaka kuna mpe tubaka na munu fioti, mpe kwendaka. Na yawu mama yina ya ntwenia yina vwandaka na ntwala na beto kuna, yandi tubaka, “Mpangi Branham, yawu vwandaka Nsangu mosi ya kitoko na nkokila yayi.”

⁸¹ Mu tubaka, “Kiese na kumona nge, mpangi-kento?” Mu tubaka, “Matondo, mingi.” Mpe mu tubaka, “Nge ke mosi ya Life Tabernacle?”

⁸² Yandi tubaka, “Yinga.” Yandi tubaka, “Nge zaba, Mpangi Branham, mu lungaka yimbila ve na chorale, samu bawu pesaka musiku mosi kuna.” Yandi tubaka, “Mu vwandaka, oh, na bamvula mingi me luta muyimbi, mpe nionso yina.” Yandi tubaka, “Mu ke yimbilaka na solo mpe mambu yankaka.” Yandi tubaka, “Kasi, mu—mu lunga yimbila diaka ve, samu bawu pesaka—bawu pesaka musiku mosi ti ‘kento yina me pakula mukubu lunga yimbila—lunga yimbila ve na chorale.”

Mu tubaka, “Mbote, Nzambi kubaka lukumu samu na Life Tabernacle!”

⁸³ Yandi tubaka, “Mbote, mu ke tuba na nge, Mpangi Branham,” yandi tubaka, “Mu ke Muklisto.”

⁸⁴ Mu tubaka, “Na yawu, mpangi-kento, kwenda na yinzo mpe sukula ilungi ya nge, to nionso nge lunga sala.” Mu tubaka, “Nge zola tuba na munu ti nge ke yambula kima yina ya mpamba-mpamba mutindu kupakula mwa kima yina na ilungi na nge. . .”

⁸⁵ Mpe mu lunga ndimisa beno ti kima yina me katuka na diabulu. Mu lunga ndimisa beno ti kima mosi ve na. . . Na kisina yawu vwandaka ya kimumpani. Mpe na ntangu nionso beno ke pakula yawu, yawu ke kidimbu ya kimumpani. Ntangu yayi, mu me katuka na Afrique, mpe me vwanda na bamfinda ya ba Hottentôts mpe mu monaka ya kieleka sika me katuka bima ya makuti, bima nionso yina, mpe nionso yayi, bima nionso yayi beno ke lwataka na nkingu mpe na makutu mpe nionso yina, mu me bakula sika yawu ke katuka. Yawu me katuka na bamimpani. Mpe Biblia zola ve ti Muklisto kuvwanda mumpani. Mpe beno ke zola ve. . . Mu ke tuba ve ti beno ke bamimpani samu beno ke sala yawu, kasi beno ke kukifwanikisa na yawu. Yawu ke

samu pasteur ya beno ke tuba na beno Kieleka ve. Biblia ke tuba mutindu yina.

⁸⁶ Mpe ntangu yayi beno ke tuba, “Mpangi Branham, mu banza yawu ke salaka munu mbote, kana mu ke na bansuki ya nkufi mpe nionso yina.” Ya kieleka, kasi kana beno vwanda na bansuki ya yinda beno ke vwanda diaka mbote mingi. Beno lunga kanga yawu na manima mpe kusungika mwa dikosi na beno, mpe yawu ke vwanda mbote.

⁸⁷ Mpamba ve, beno zaba yina Biblia tubaka? Ti, bakala ke na muswa ya kufwa makwela buya kento ya yandi mpe kufwa makwela na yandi kana yandi zengisa bansuki na yandi. Kana yandi zengisa bansuki na yandi, ya ke monisa ti yandi ke zinga luzingu ya yimbi na ntuala na yandi. Biblia ke tuba mutindu yina, na ba Corinthiens ya Ntete na kapu 12, tala kana Yawu ke ya kieleka ve. Yandi yina . . . Kento yina ke zengisa bansuki na yandi ke konda luzitu na mfumu ya yandi, yina ke bakala ya yandi. Mpe kana yandi konda yandi luzitu, ya lunga kufwa makwela na yandi mpe yandi kukwenda ntama na yandi. Ya kieleka. Kasi, beno tala, pasteur ke tuba na beno ata fioti ve mambu yina. Mpe kikuma yawu yina beno ke sala mutindu yina. Mpe—mpe babakala, Biblia ke tuba . . .

⁸⁸ Ntama mingi ve awa muntu mosi sonikilaka munu mukanda mpe yandi tubaka, “Mpangi Branham, samu na ba blouse yina bakento ke na yawu,” yandi tubaka, “samu na nki, ya ke mutindu yina . . . na mpasi nge lunga mona ba blouse yina diaka, mpe ya lunga vwanda mbote mingi samu na beto Baklisto bakento na kulwata ba blouse yina ya polyester, ya nylon, to kima ya mutindu yina?”

⁸⁹ Mu tubaka, “Tala, mpangi-kento, bika mu tuba na nge kima mosi. Kima mosi kaka ya kusala samu na yawu. Nge lunga sala mutindu yayi: kana nge lunga sumba mosi ve, ba ke teka bamasini ya bilele, nge lunga tunga mosi.” Mu tubaka, “Yina ke mbote. Kusala yawu mutindu . . .” Mu ke kwikila ti . . . Beno zaba ti, yina ke talisa yina ke na kati ya ntima ya beno. Mutindu na beno ya kusala mpe mutindu beno ke zinga, ke talisa yina ke kati ya beno.

⁹⁰ Kikuma yawu yina kele na kuniunguta mpe kiadi mpe kutonga, mpe—mpe kubula makulu na manima, mpe nionso yina na kati ya dibuundu, yawu yina ke kabisa dibuundu. Yina ke talisa ti diabulu me kota na kati ya beno, mpe yina ke talisa ti Mpeve-Santu me yambula beno. Ntangu yayi, mu banza yawu ke yoka bayankaka na kati ya beno, kasi yawu vwanda kaka mutindu yina. Yawu lenda vwanda kaka mutindu yina! Yawu tubamaka mutindu yina; ya ke samu na kuvwanda mayele mingi ve, yawu ke samu na kuvwanda na mayele ya yimbi ve; kasi samu na kutuba na beno kisika diambu kele, samu kilumbu mosi mu ke sambisama mpe kupesa mvutu samu na beno. Mpe

mutindu beno ke sala mpe mutindu beno ke zinga, ke talisa yina beno kele. Kana beno ke kaka na makasi yina ya nkulu yina ke basisa beno na nganda samu na diambu mosi ya fioti, mpe ke bendumuna beno mpe beno ke sala mambu ya buzoba, to kusawula, to mambu ya mpamba-mpamba mpe nionso yina, yina ke tadisa sika wapi yawu me katuka.

⁹¹ Ntangu yayi kele kaka na kima mosi ya kusala, beno basisa kima yina kuna, mpe Yembe ke vutuka na ntima ya beno. Na ntangu yembe basikaka na nzanza, bawu tulaka yandi na nganda. Kasi yandi vutukaka mpe bulaka na kielo ya nzanza tii kuna Noé kotisaka yandi. [Mpangi Branham ke bula na chaire—Mu.] Mpeve-Santu kele awa. Mpeve-Santu zola kota. Kikuma yawu yina bubu yayi, Mpeve-Santu, Yandi me byambula beno ve kimakulu. Yandi ke kaka sika mosi kuna na lutangu ya yinti, Yandi zola vutuka mpe kukota na kati na beno, mpe kupesa beno zola mpe ngemba mpe kiesa mutindu beno vwandaka ntete. Ya kieleka, Yandi ke sala yawu. Yandi me finama na kusala yawu. Yandi zola sala yawu. Yandi zola sala yawu na nswalu nionso. Kasi beno zola yambula Yandi ve na kusala yawu!

⁹² Ntangu yayi, mu ke tuba na beno banzenza ve. Mu zaba ve yina pasteur na beno . . . Mu ke tuba na Branham Tabernacle. Mu ke tuba na beno ve bantu ya mabuundu yankaka. Mu ke tuba na Branham Tabernacle. Yawu yina ke salama awa.

⁹³ Yawu yina ke sala ti Yembe kupamuka kwa Yandi. Muntu mosi kubanda kima mosi na yinzo-Nzambi, mpe kima ya ntete, “Oh, yawu ke mutindu yina? Oh, lunga. . .? Nge zola tuba mutindu yina ve?” Na yawu Mpeve-Santu ke pamuka, ntama. Yandi lunga kanga ntima ve na mpeve ya mutindu yina. Na ntangu kaka nkadulu ya mwana-dimeme ke basika na beno, na yawu Mpeve-Santu ke kwenda. Ya kieleka. Mpe yawu yina ke salama bubu yayi. Kikuma yawu yina bantu ke mutindu yina, yawu kele samu bawu ke yambula mpeve ya yimbi kukwisa na kati ya bantima ya bawu, na baluzingu ya bawu. Ntangu yayi kikuma yawu yina beto ke na . . .

⁹⁴ Biblia tubaka ti kikuma yawu yina beto kele na bambevo mpe bantu ya mpasi na kati ya beto, samu na mambu ya mutindu yayi. Beto vwanda kaka na lutondo. Beto vwanda kaka bantu ya ngemba. Beto vwanda kaka mwana-dimeme, na mutindu ti Yembe lunga zinga na kati ya beto.

⁹⁵ Ntangu yayi, beno bambuka moyo, Yembe ke kwisa. Beno ke tuba, “Oh, Mpangi Branham, kutuba na munu ve ti mu ke na Mpeve-Santu ve. Alleluia! Na nkokila mosi, kuna, oh, na ntangu Yandi kotaka, mu lunga tambula kaka . . .” Ya kieleka, yina vwandaka Yandi! “Oh, mu waka mbote mingi, mu waka mutindu ti mu lunga basisa konso ndeke na yinti mpe kusimba yawu mbote-mbote mpe kuzola yawu. Mu lungaka zola muntu nionso yina salaka munu yimbi, mu waka mutindu ti mu lunga

tula maboko na munu pene-pene ya yandi mpe kuyamba yandi. Oh, Mpangi Branham, kana nge zabaka mutindu mu waka!” Ya kieleka, yina vwandaka Mpeve-Santu.

⁹⁶ Kasi, beno ke mona, kikuma Yandi lungaka zinga ve. Beno vwandaka mwana-dimeme; kasi na ntangu beno kumaka kibulu, Yandi pamukaka kwa Yandi. Kele na—na—na kima mosi ve ke tambula mbote na Yembe; diambu ke na beno, mpe . . . beno me yambula mpeve yina kukwisa na beno. “Mu salaka mutindu yina, Mpangi Branham?” Yinga, na ntangu beno waka bitubata-tuba yina, na ntangu beno waka luvunu yina, na ntangu beno tubaka, “Mbote, mu ke na muswa!”

⁹⁷ Beno ke na muswa ve! Beno me sumbamaka na ntalu mosi, yawu vwandaka Menga ya ntalu ya Mwana ya Nzambi. Beno ke na muswa nionso ve. Alleluia! Bamuswa ya beno ke na yawu kaka, kele, kukwisa na Kiziba ya nene yina me fuluka na Menga yina basikaka na Misisa ya Emmanuel, na ntangu bansumuki ke kota na kati ya menga yina, bawu ke zimbana kubwa ya bawu nionso. Yinga, tata. Muswa mosi kaka beno ke na yawu, kele kuyambula luzolo ya beno ya muvimba, na Nzambi, mpe na ntangu yina Nzambi ke twadisa nionso. Yawu yina ke salaka ti balukutakanu . . . Yawu yina ke salaka mambu mingi ya ngitukulu. Mpeve-Santu ke kwenda sika mosi kuna, mpe Mpeve-Santu ke tuba, “Yayi ke mbote ve. Zenga lukutakanu, kwenda kuna.” Mu ke zenga yawu, mpe, mu ke kwenda, mpangi. Yina ke mbote, samu beno zola twadisama kaka na Mpeve-Santu. Mpe nzila kaka mosi samu na kutwadisama na Mpeve ya Nzambi, kele kuvwanda na lutondo, kele kuzaba mambu mingi ve.

⁹⁸ “Oh,” beno ke banza, “Beto zaba mingi.” Yinga, beno ke kanga butomfo ya beno mpe yawu ke sala diaka mbote ve. Beno zaba babuku nionso mpe bamvutu nionso, mpe ki-Grecque mpe ki-Hebreux nionso, mpe kele na sika mosi ve samu na Yembe samu na kuvwanda. Ya kieleka. Kasi beno zaba nionso, na yawu Yembe lunga twadisa beno ve, samu beno zaba mingi.

⁹⁹ Mwana-dimeme ke tubaka ve ti yawu zaba mingi. Ya ke na nsatu ya muntu mosi samu na kutwadisa yawu. Nkembo! Yawu yina. Yawu zaba kima mosi ve! Amen. Kima mosi kaka mu zaba, kele, Klisto Yesu fwaka samu na kuvulusa munu.

¹⁰⁰ Kuna na Californie vwandaka na mwana-bakala mosi, yandi vwandaka na masonuku mosi na ntwala ya yandi, mpe tubaka, “Mu ke diboma ya Klisto,” mpe tubaka na mukongo na yandi, “Nge ke diboma ya nani?” Yina ke mbote. Beno kuma diboma, na ntwala ya yinza, samu beno twadisama na Mpeve-Santu, samu bana-babakala mpe bana-bakento ya Nzambi kele ya kutwadisama na Mpeve-Santu. Romans 8:1, ke tuba, “Kele na kitumbu diaka ve samu na bayina kele na Klisto Yesu, bayina ke tambula ve na mutindu ya nzutu, kasi na Mpeve,” ke tambula ve na mutindu ya kibulu, kasi na mutindu ya Yembe. Amen.

¹⁰¹ Doc vwandaka na kikalulu ya kuyimbila mukunga mosi, “Fulusa munu konso kilumbu na zola, mutindu mu ke tambula na Yembe ya Mazulu; bika mu tambula na ntangu nionso na mukunga mpe kiese, fulusa munu konso kilumbu na zola.” Yinki kilumbu ya kiese yawu ke vwanda samu na Branham Tabernacle, to samu na konso dibuundu to konso muntu yina, na ntangu bawu ke pesa bamuswa ya bawu, samu na kuvwanda mwana-dimeme.

“Yinki kusala, Mpangi Branham?”

¹⁰² Beno vutukisa na mwana-dimeme, beno vutukisa na lutondo, vutukisa na sika yina beno zaba kima mosi ve, beno vutukisa samu na kukipesa na Klisto. Kumeka ve, kumeka ve na kuzaba kima mosi. Beno tambula kaka na pima, swi, na kukikulumusa, na lutondo, mpe Yembe ke twadisa beno. Kasi na ntangu beno ke mona . . . na ntangu beno ke wa bituba-tuba yina, na ntangu beno ke baka makasi yina, na konso ntangu beno ke banza ti beno ke na muswa ya kusala *yayi* mpe *yina*, Yembe ke pamuka kwa Yandi mpe ke kwenda ntama. Na yawu beno ke vwanda na Yawu diaka ve. Ntangu yayi, yandi ke ntama ya beno ve na suka yayi, dibuundu. Yandi me vwanda kuna na lutangu ya yinti mosi kuna, ke vingila kaka nkadulu ya beno kusoba. Amen.

¹⁰³ Yina beno ke na yawu nsatu bubu yayi kele kupesa bamuswa ya beno, kuyambula Nzambi kuvwanda na beno mpe kubasisa bamuswa ya beno nionso. Amen. Beno lunga banza yinki mutindu mwana-dimeme yina ya nkulu, bamika nionso—bamika nionso kele ya yandi? Yina ke talisa muswa ya yandi. Yinga. [Mpangi Branham ke mekula kuboka ya mwana dimeme mosi—Mu.] Yandi ke mona mpasi na mwini, mpe na yawu ba ke tula yandi na zulu ya mesa. Bawu zaba yina ke ya kulutila mbote samu na yandi. Ba ke baka bamuswa ya yandi nionso mpe ke zenga mika na yandi, yandi ke mutoki mingi ve mpe ke kukiwa pepele na kuniema ntinu. Oh, la la, oh, la la, yandi ke na kiese, mpe ke pamuka mpe ke sakana. Yinga, tata. Kana beno pesa bamuswa ya beno, tala yina beno ke baka na manima. Kasi beno pesa kaka bamuswa ya beno mpe bika Mpeve ya Nzambi kubasisa yinza na beno, kubasisa bifu nionso ya yinza, mpe beno kuma bantu ya malu-malu na Klisto.

¹⁰⁴ Ntama mingi ve awa, kuna na Afrique, mu vwanda tuba na—na santu mosi ya nkulu. Yandi tubaka, “Mpangi Branham, mu zaba ti nge ke kwikilaka na mazulu.”

Mu tubaka, “Ya kieleka, mpangi ya munu.”

¹⁰⁵ Yandi tubaka, “Bamvula mingi me luta mu banzaka ti mu vwandaka muntu mosi ya mfunu.” Yandi tubaka, “Mu banzaka ti mu vwandaka Muklisto ya kieleka.” Mpe yandi tubaka, “Samu na kukuma kuna na yinzo-Nzambi ya beto . . . Mu ke mata mongo mosi, sika wapi mu telemisaka voiture ya munu.” Mpe tubaka, “Mu lendaka mata mongo mosi kuna, oh, na bitamina nkama

tatu to yiya, mpe kubaluka bamatiti mpe nionso yina, samu na kukuma kuna.” Mpe yandi tubaka, “Beto vwandaka na lukutakanu ya bisambu kuna na zulu.” Mpe yandi tubaka, “Mu banzaka ti mu vwandaka Muklisto ya kieleka.” Yandi tubaka, “Mu zaba Biblia nionso. Mu longukaka ki-Hebreux nionso. Mu longukaka nzonzolo nionso ya mbote ya Bandinga.” Mpe tubaka, “Kana muntu mosi kwisa mona munu, mu vwanda pesa mvutu na nswalu nionso” [Mpangi Branham ke fina misapi ya yandi—Mu.] “samu na kutubila Biblia. Mu zabaka yina mu lungaka tuba.” Yandi tubaka, “Na nkokila mosi mu kwendaka na yinzo-Nzambi. Kuvwandaka na makambu na kati ya yinzo-Nzambi ya beto.” Yandi tubaka, “Kuvwandaka na mwa bimvuka ya fioti-fioti yina teleminaka bayankaka. Beno zaba wapi mutindu yawu lunga salama.”

Mu tubaka, “Yinga, tata.”

¹⁰⁶ Yandi tubaka, “Na ntangu mu vwanda mata na mongo, mu ke mata, mpe na mbala mosi mu bakulaka ti muntu mosi vwandaka landa munu.” Mpe mu tubaka, “Mu lunga vingila fioti muntu yina ke na manima ya munu, na kkuvwanda pene-pene na munu, mpe mu lunga tuba na yandi fioti na ntangu beto ke mata na mongo.” Beno zaba ti, yina ke diambu ya mbote, beno ke vingila fioti. Mpe yandi tubaka, “Mutindu beto vwanda mata na mongo,” yandi tubaka, “Mu ke mata. Mu monaka Muntu mosi ke mata na mongo,” mpe yandi tubaka, “Yandi vwandaka na kizitu mosi na mukongo ya Yandi yina vwandaka nene kulutila Muntu yina.” Mpe yandi tubaka, “Yandi vwandaka pema nswalu-nswalu mpe ke tekita, mpe ke tambula malembe-malembe, ke meka na kumata. Mpe mu tubaka, ‘Nkundi ya munu, mu lunga sadisa Nge na kunata kizitu yayi na zulu ya mongo?’ Yandi tubaka, ‘Ve, Munu mosi ke nata yawu.’” Yandi tubaka, “Mu talaka maboko ya Yandi,” yandi tubaka, “Mu zabaka ti yawu vwandaka vision. Yandi vwandaka na bamputa na maboko ya Yandi.” Yandi tubaka, “Mu bwaka na ntoto, mpe mu tubaka, ‘Mfumu, Nge ke nata masumu ya yinza na saki yina?’ Yandi tubaka, ‘Ve, Mu ke nata masumu na nge. Mu ke meka kaka na kusadisa nge na kumata na mongo, samu nge kuma.’”

¹⁰⁷ Ya ke mutindu yina. Kana beto lunga tala pene-pene ya beto, beto ke mona ti Yandi ke nata masumu ya beto. Yawu lunga sala ve ti beno monana fioti? Bantima ya beto ya nkú, bantima ya beto ya yimbi, kaka samu beto lunga sala yawu!

¹⁰⁸ Bantangu fioti me luta awa mu kwendaka zomba. Mutindu beno zaba yawu, mu zola kuzomba. Mpe vwandaka na mwana-bakala mosi ya ntima ya nkú na kizunga, yandi vwandaka nkundi mosi ya nkú. Mpe yandi vwandaka na kifu ya kuseka munu samu mu lungaka ve kufwa nkabi mpe faon. Mu tubaka, “Ya ke mbote ve.” Mu tubaka, “Samu na yinki nge lunga vwanda muzombi ya kieleka ve, ya bunkete mpe lunga ve kufwa nkabi yina ya nkulu mpe bima yina ya nkulu mpe yina ke pene-pene

na lufwa? Nzambi pesaka yawu na beto. Yambula bamama yayi bantwenia mpe bima yayi ya fioti . . .”

¹⁰⁹ Yandi tubaka, “Ah, nge ke longi mosi, mutindu nsusu me pola na masa!” Yandi vwandaka tuba na munu mutindu yina ntangu nionso.

¹¹⁰ Mu tubaka, “Ntangu yayi, tala, kana mu zola baka faon mosi, mu ke kwikila ti Nzambi lunga sala ti mu baka yawu. Kasi kufwa yawu kaka samu na mayele ya yimbi,” mbote, yandi lungaka fulusa pusu mosi. Mpe yandi ke kwenda mpe ke bokila yandi, na mutindu ya musembu, mpe yandi lunga bula musembu yina mpe kubasisa ndinga mutindu kudila ya mwana faon. Kilumbu mosi beto vwandaka na kati ya matiti kumosi na yandi. Mu pesaka yandi nsoni, mu tubaka, “Mu ke na nsoni ya munu mosi.” Yandi lungaka fwa ba faon nana to kumi na mbala mosi, kana yandi zola sala yawu, bankabi mpe konso kima yina, kaka samu na kusala mayele ya yimbi, mbala yankaka yandi ke zenga kaka bitini ya makulu mpe yambulaka yina yankaka kuna. Mu tubaka, “Nge lunga sala mutindu yina ve.”

“Ah,” yandi tubaka, “nge longi yayi mutindu nsusu yina me pola na masa!”

¹¹¹ Kilumbu mosi yandi vwandaka kuna na kati ya matiti, yandi simbaka musembu yina mpe bulaka yawu, mpe yawu bulaka mutindu kudila ya mwana ya faon. Kaka na ntangu yandi salaka mutindu yina, nkabi mosi ya kitoko basisaka mwa yintu na yandi, mpe basikaka na matiti. Beno lungaka mona meso ya yandi ya nene ya mpembe ke tala. Yandi vwandaka dila. Yandi vwandaka tala ndambu na ndambu. Muzombi niekaka, tulaka munduki na dipeka na yandi samu na kubula nkabi. Mpe nkabi monaka muzombi. Kasi, beno zaba yinki, kudila ya faon yina, salaka ti yandi mona munduki yina ve. Yandi vwandaka sosa mwana yina; yawu vwandaka na mubulu. Beno zaba, nsatu yina ya kimama mpe zola yina ya kimama, yandi vwanda tala munduki yina na ilungi, samu na kufwa, yandi monaka yinwa ya munduki yina. Beno zaba yinki, nsatu yina vwandaka nene, yawu simbaka yandi, yandi losaka munduki na yandi na ntoto! Yandi vutukaka ntinu mpe simbaka munu na diboko, yandi tubaka, “Billy, sambila samu na munu, mu ke na mfunu na yawu mingi!” Na ntangu yandi monaka nsatu yina ya hero ya kimama!

¹¹² Oh, na ntangu yinza ke mona nsatu yina ya zola ya Nzambi, mpe ya kikesa na kati ya bantima ya bantu, yawu ke sala luswaswanu ya nene. Na ntangu beto ke bika Yembe ya Nzambi kukwisa na bantima ya beto mpe kupesa beto lutondo, ke kumisa beto bantu ya kukikulumusa.

¹¹³ Kuna na kati ya matiti, mu sambilaka samu na mwana-bakala yina, mu twadisaka yandi na Mfumu Yesu. Kubanda ntangu yina, yandi ke muzombi mosi ya mbote, mpe ya bunkete.

114 Ya kieleka, yandi banzaka ti yandi vwandaka na muswa, yandi lungaka sala yina yandi zola. “Bawu ke na kizunga ya munu, bawu ke dia luzerne ya munu kuna kana bawu zola yawu.”

115 Mu tubaka, “Yina ke mbote, kasi ya ke kukondwa kimuntu na kusala yawu.” Beno pesa kaka bamuswa ya beno. O Nzambi, wa mawa, samu beto ke sala yawu.

116 Ntangu fioti me luta, awa, oh, bamvula nkama mosi me luta, Muklisto mosi ya nene vwandaka zinga na sud-ouest ya Etats-Unis. Nkumbu ya yandi vwandaka Daniel Curry, muntu mosi ya mbote mingi, muntu mosi ya bunzambi, muntu mosi ya luzingu ya busantu, Muklisto ya kieleka, muntu yina bantu nionso vwandaka tudila ntima, mutindu muntu ya mbote mingi. Mpe disolo bandaka ti, yandi fwaka to kotaka na kati ya mpongi ya ngolo, mpe yandi tubaka. . . na mutindu ti yandi kwendaka na Zulu, ya kieleka, na ntangu yandi fwaka. Mpe na ntangu yandi kumaka na mwelo ya zulu, sinzidi kwisaka na kielo, yandi tubaka, “Nge ke nani?”

117 Yandi tubaka, “Mu ke evangeliste, Daniel Curry, mu twadisaka bamafunda ya moyo na Klisto. Mpe mu ke. . . Mu zola kota na suka yayi. Nzietelo ya luzingu ya munu me suka na zulu ya ntoto, mu ke na sika ya kukwenda ve na ntangu yayi.”

118 Yina ke mutindu ya ke kumina nge na suka mosi, nsumuki. Yina ke mutindu yawu ke kumina nge, retrograde. Ke mutindu yina yawu ke kumina beno yina niongisaka Mpeve-Santu, beno yina vwandaka ata fioti ve na lutondo mpe mawete. Bamvula mingi me luta beno dilaka ve. Beno kumaka mbwaki ve na ilungi samu na mambi, na yawu mu zaba ve bantangu yikwa. Nsoni nionso me manaka na beno. Ya kieleka. Kasi yawu ke kwisa na kielo ya beno na mosi ya basuka yayi. Mpe Mpeve-Santu ya lutondo ke kwisa mpe ke bula na kielo, samu na nki beno zola kotisa Yandi ve?

119 Na yawu ntangu Daniel Curry kumaka kuna na—na—na mwelo, bawu kwisaka, mpe yandi tubaka, “Beto tala kana nkumbu ya nge kele awa.” Bawu talaka na bisika nionso, bawu monaka nkumbu mosi ve. Yandi tubaka, “Ve, awa ke na Daniel Curry ve.”

120 “Oh,” yandi tubaka, “ya kieleka!” Yandi tubaka, “Mu ke evangeliste.” Yandi tubaka, “Mu twadisaka bamoyo mingi na Klisto.” Yandi tubaka, “Mu salaka kima ya mbote.”

121 Sinzidi tubaka, “Tata, pesa munu muswa na kutuba na nge ti, awa ke na Daniel Curry ve.” Yandi tubaka, “Mu ke tuba na nge yina nge lunga sala.” Yandi tubaka, “Beto ke na muswa mosi ve ya kutubila diambu ya nge.” Yandi tubaka, “Kasi nge lunga bokila diambu ya nge? Nge lunga bokila yawu na Kiti ya Mpembe ya Lusambusu, kana nge zola.” Kasi yandi tubaka, “Beto lunga vwanda ve na lemvo na nge awa, na mutindu nionso,

samu beto ke na nkumbu ya nge awa ve. Lemvo kele ve samu na nge.” Yandi tubaka, “Nge zola tubila diambu ya nge?”

Yandi tubaka, “Tata, yinki mu lunga sala diaka samu na kutubila diambu ya munu?”

¹²² Yandi tubaka, “Mbote, na yawu, nge lunga kwenda na Kiti ya Mpembe ya Lusambusu mpe kutubila diambu ya nge kuna.”

¹²³ Daniel Curry tubaka ti yandi waka ti yandi kwendaka na mupepe na ngunga mosi. Yandi tubaka ti yandi kotaka na kisika mosi, yawu kumaka nsemu ya kulutila mingi, nsemu ya kulutila mingi, nsemu ya kulutila mingi, nsemu ya kulutila mingi. Yandi tubaka, mutindu yandi kwendaka ntama mingi, yawu kumaka nsemu ya kulutila mingi. Yawu vwandaka bambala nkama, bambala bamafunda nsemu ya mingi kulutila nsemu ya mwini. Mpe tubaka ti yandi vwandaka tekita, tekita. Mpe yanditubaka, na ntangu yandi kumaka na kati-kati ya Nsemu yina, yandi waka Ndinga mosi, “Nge vwandaka ya kulutila mbote na zulu ya ntoto?” Kaka na ntuala ya Nsemu yina.

Yandi tubaka, “Ve, mu vwandaka ya kulutila mbote ve,” ke tekika.

Yandi tubaka, “Nge tubaka kieleka na muntu nionso?”

¹²⁴ Yandi tubaka, “Ve.” (Yandi tubaka, “Mwa bima ya luswaswanu kwisaka na mabanza ya munu ti mu tubaka kieleka ve.”) Yandi tubaka, “Ve, mu—mu—mu banza ti mu tubaka kieleka ve.”

Yandi tubaka, “Nge tubaka kieleka na muntu nionso na konso diambu yina, na luzingu ya nge?”

¹²⁵ Yandi tubaka, “Ve. Mu ke bambuka mwa bima yina mu tubaka, yina vwandaka mbote ve. . . yina vwandaka ya luvunu. Mu—mu—mu—mu tubaka kieleka ata fioti ve.”

¹²⁶ Yandi tubaka, “Na yawu, nge bakaka kima ya muntu yankaka ve, konso kima yina, mbongo, konso kima yina vwandaka ya nge ve?”

¹²⁷ Yandi tubaka ti yandi banzaka ti yandi vwandaka muntu mosi ya mbote na zulu ya ntoto, kasi yandi vwandaka ya kubwa. Yandi tubaka, “Ve. Ve, mu bakaka bima yina vwandaka ya munu ve.”

Yandi tubaka, “Na yawu nge vwandaka ya kulutila mbote ve.” Yandi tubaka, “Ve, mu vwandaka ya kulutila mbote ve.”

¹²⁸ Yandi tubaka ti yandi vingilaka fioti samu na kuwa kuboka ya ngolo na Nsemu ya nene yina sika wapi Yembe vwandaka pema, “Nge kele ya kubwa!” Yandi tubaka, kaka na ntangu yina yandi waka na manima ya yandi Ndinga mosi yina yandi me waka ntete ve, yina vwandaka ya kitoko kulutila ndinga ya mama. Yandi balukaka samu na kutala. Mpe ilungi ya kitoko yina yandi me monaka ntete ve, ya kitoko kulutila ilungi ya

mama mosi, yina vwandaka na ntwala ya yandi. Mpe yandi tubaka ti Yandi tubaka, “Tata, Daniel Curry bakaka sika ya Munu na zulu ya ntoto. Ya kieleka, yandi vwandaka ve ya kulutila mbote, kasi yandi bakaka sika ya Munu. Yandi bakaka sika ya Munu na zulu ya ntoto, ntangu yayi mu ke baka sika ya yandi na Zulu. Baka masumu ya yandi nionso mpe tula yawu na lweka ya Munu.”

¹²⁹ Kilumbu yina nani ke baka sika ya nge, mpangi-bakala, kana nge tinisa Yandi ntama ya nge bubu yayi? Mu lunga longa diaka ve. Beto kulumusa bayintu ya beto.

¹³⁰ Nzambi ya zola, Mwana-dimeme ya zola yina fwaka, ya pima, ya kukikulumususa, na nsi mingi. Bandeke ke na mazamba, mpe mibaku ke na mabulu ya bawu, kasi Nge ke na sika ve, mpe, diaka, Mpeve ya kulutila Nkembo! Na ntangu Nge butukaka, bawu vwandaka na bilele ve samu na kulwatisa Nge. O Nzambi, yinki mbote bilele ya munu lungaka sala? Yinki mbote ba voiture ya munu lungaka sala? Yinki mbote yinzo ya munu ya kitoko lungaka sala? Yinki mbote yawu ke sala na kilumbu yina? Nge vwandaka na nkundi ve; muntu mosi ve vwandaka nkundi ya Nge. Yawu monanaka ti muntu mosi ve lungaka sadisa Nge. Nge tubaka ti kilumbu yina Nge ke tuba, “Mu vwandaka nzala, beno pesaka Munu madia ve. Mu vwandaka kinkonga, beno lwatisaka Munu bilele ve.” Yinki mbote ke sala nionso yina beto ke na yawu na kilumbu yina, Mfumu? Bika beto baka sika ya Nge, na mutindu ti ntangu ngunga yina ke kwisa mpe beto ke tambula na Ntwala ya Yandi, yina me lunga na nionso, yina ke bisika nionso, yina ke- . . . O Nzambi, na ntangu beto ke wa Yembe yina, na mapapu ya Yandi ya kutanda na manima kuna na kati ya Nsemo yina ya nene, Yawu ke sema na kati ya Kukonda nsuka. Na ntangu, Nge ke kota na Nsemo yina!

¹³¹ “Na ntangu mu bikalaka kuna munu mosi, mpangi ya munu kwendaka, pasteur ya munu kwendaka, mama ya munu kwendaka, tata ya munu kwendaka, kento ya munu kwendaka, bana ya munu kwendaka, O Nzambi, yinki mu ke sala, Mfumu? Yinki mu ke sala? Mpe yina lunga vwanda na ntwala kudinda ya mwini na nkokila yayi. Kasi yinki mu ke sala? Yinki mu lunga sala? O Klisto, mu ke baka sika na Nge! Mu ke soola bubu yayi. Mu ke sukisa kutonga bayankaka nionso. Mu ke pesa makasi ya munu nionso. Mu ke pesa baluswaswanu ya munu nionso. Mu ke pesa konso kima. Katula munu mika, Mfumu, baka nionso mu ke na yawu. Baka munu, Mfumu. Mu—mu—mu zola baka sika ya Nge. Mu zola pesa mika ya munu. Mu zola bika kimuyimi nionso, lulendo nionso, baluswaswanu nionso, nionso kukatuka na munu. Mu zola baka sika ya Nge, mutindu mwana-dimeme yina bawu me katula mika nionso, yina zola pesa biese nionso ya luzingu, bamakinu nionso, bafeti nionso, bilele nionso ya nkulu ya yimbi, maquillage, rouge à lèvres, vernis ya misapi, bima yina nionso ke fwanana na yinza. Nge tubaka, ‘Beno fwanana ata fioti

ve na yinza. Beno vukana ata fioti ve na yinza. Beno basika na kati ya bawu!’ O Nzambi! Sadisa munu, Mfumu. Katula munu mika nionso bubu yayi. Baka munu mutindu mwana-dimeme mpe bika mu vwanda swi, kukonda kuzibula yinwa ya munu, kutuba kima mosi ve, kaka kutelema mpe kupesa mika nionso.”

¹³² O Nzambi, yinki luswaswanu yawu ke sala! Mu ke bambuka mbala mosi na ntangu Nge katulaka munu mika, kento ya munu, mwana ya munu, tata ya munu, mpe mpangi ya munu ya bakala kufwaka. Nge katulaka munu mika nionso. Mpamba ve, na kati ya ntima ya munu, mu zaba ti mu zola Nge. Mbala yikwa Nge sakumunaka munu! Mbala yikwa Nge ke mbote! Nionso yina mu kele, nionso yina mu ke vwanda, nionso yina mu me vwandaka ntete ve; kele Nge, Nzambi, kele Nge. Mu ke ndima bifu ya munu, mu ke ndima nionso yina mu salaka to yina mu banzaka. Katula munu mika nionso, Mfumu, mu zola vwanda mwana-dimeme ya Nge.

¹³³ Yina kaka ve, Mfumu, kasi baka konso muntu na suka yayi awa, konso dimeme, mpe bayina nionso zola vwanda dimeme, katula mika ya bawu nionso, na suka yayi, Mfumu. Tula mwa makulu ya bawu pene-pene ya bima ya Nsangu ya mbote. Bika Mpeve-Santu kutwadisa bawu na bantima ya kusungika na ntangu yayi, bawu zaba ti bawu vwandaka na yintu-ngolo na ntwala ya Nzambi. Mpe bika Yandi katula mika nionso ya yintu-ngolo, yinza nionso mpe bima nionso ya yinza. Nge ke katula bawu mika na suka yayi, Mfumu, ti beto lunga vwanda pima mpe swi na ntwala ya Nge, mutindu Baklisto yina me butuka mbalazole. Pesa yawu, Mfumu.

¹³⁴ Mu zola Nge. Mu zola kwenda, kukonda kutala mwini ya ngolo, kana mu ke wa yawu to ve. Mu zola kwenda. Mu zola baka sika ya Nge, samu mu zola ti Nge tubila diambu ya munu na kilumbu yina, na kutubaka, “Mbote, yandi bakaka sika ya Munu, ntangu yayi mu ke baka sika ya Yandi.” O Nzambi, pesa yawu bubu yayi.

¹³⁵ Mpe na ntangu bayintu nionso kele ya kukulumusa, mpe konso ntima kele ya kukulumusa. Mu ke kukiyufula na suka yayi kana kele na muntu mosi awa yina zaba ti yandi mekaka na kulanda nzila ya yandi mosi, nge salaka mambu yina nge lungaka sala ve, mpe nge ke mona na suka yayi ti nge zola Mfumu katula nge mika nionso, mpe kutuba, “Kuma mwana-dimeme ya kieleka,” nge lunga telemisa diboko ya nge. Nzambi sakumuna nge, mama. Nzambi sakumuna nge, mpangi-bakala. Nzambi sakumuna nge, mpangi-bakala. Muntu yankaka lunga tuba, “Katula munu mika nionso, Mfumu, mu me telema. Mu ke dimeme. Mu ke zibula yinwa ya munu ata fioti ve, mu zola ti Nge basisa na munu yinza nionso.” Nzambi sakumuna nge, mpangi-bakala. Nzambi sakumuna nge, mama. Nzambi sakumuna nge, ntwenia ya bakala. Nzambi sakumuna nge, mama. Nzambi sakumuna nge, mpangi-kento. “Katula munu mika nionso,

Mfumu.” Mpangi Gertie. . . [Muntu ke bulaka piano—Mu.] Mpe Nzambi sakumuna nge, mama. Nzambi sakumuna nge, mpangi-kento. “Katula munu mika nionso na ntangu yayi, Mfumu. Mu—mu zola ti bima nionso ya yinza. . . Mu zola baka sika ya Nge na suka yayi. Mu zola telema mutindu dimeme yina ba me katula mika nionso. Mu zola ti bima nionso ya yinza kubasika na munu. Mu zola vwanda ya Nge mpe Nge vwanda ya munu. Nge ke yamba munu, Mfumu, mutindu mu ke telemisa diboko ya munu na Nge?” Nzambi sakumuna nge, mama. Nzambi sakumuna nge, tata. Nzambi sakumuna nge. Nzambi sakumuna nge, tata. Nzambi sakumuna nge, tata. Nzambi sakumuna nge, mama. Nzambi sakumuna nge, mama, mu ke mona nge. Nzambi sakumuna nge, mpangi ya munu ya bakala. Nzambi sakumuna nge, mama ya leke. Yina ke mbote. Nzambi sakumuna nge kuna na manima, mama. Nzambi sakumuna nge, mpangi-kento. Ya kieleka, vwanda kaka na kieleka. “Mu zola ti Nzambi basisa na munu nionso yina me fwanana na Yandi ve, konso kimuyimi yina mu ke na yawu, konso luswaswanu yina mu ke na yawu. Mu zola ti Yandi katula munu mika nionso, na suka yayi. Mu zola vwanda mutindu mosi na Yandi. Mu ke tala ve kana yawu ke bamuswa to ve; mu ke na muswa mosi ve. Muswa mosi kaka, yina kele, kukwisa na Nge. Yandi baka yina yankaka.”

¹³⁶ Ke na nsumuki mosi awa yina me ndimaka ntete ve Klisto, yina me vulukaka ntete ve, mpe nge zola ti bawu bambuka nge na kisambu ya suka yayi, nge lunga telemisa diboko ya nge, nkundi ya nsumuki? Nzambi sakumuna nge. Muntu yankaka lunga telemisa diboko, na kutuba, “Bambuka munu, Mpangi Branham. Mu ke Muklisto ve, mpe mu zaba ve yinki ntangu mu ke kutana na Nzambi. Mpe mu—mu zola bawu bambuka munu na bisambu na ntangu yayi, mutindu nge ke manisa.” Mbote, beno lunga telemisa maboko ya beno samu mu sambila samu na beno? Yandi ke tala. Nzambi sakumuna nge, mama ya leke. Nzambi sakumuna nge, mama. Nzambi sakumuna nge, tata. Muntu yankaka, “Mu zola vwanda, mu zola vwanda. . .”

¹³⁷ Yikwa ke ba retrograde awa? “Oh,” beno ke tuba, “Mu lunga ndima yina ve, Mpangi Branham.” Kasi, tala, kana Yembe yina ya pima me kwenda ntama ya nge, mpangi-bakala, kele na kima mosi ke tambula mbote ve. Kima mosi ke tambula mbote ve na ntangu nge lunga kangila ve muntu yankaka ntima. Na ntangu nge lunga lolula ve na kati ya ntima ya nge, kukonda kutala yina yandi salaka to yina yandi tubaka, kana nge lunga lolula ve na kati ya ntima ya nge, Yesu tubaka, “Kana beno lolula ve konso muntu mambi ya yandi, na ntima ya beno, Tata ya beno ya Mazulu ke lolula beno mpe ve.”

¹³⁸ Ntangu yayi, yinki ke salama, na mwini yayi ya ngolo, yinki ke salama kana Nzambi bokila nge bubu yayi? Na ntangu Kiziba mosi kele ya kuzibuka, dibuundu yina me yilama, Mpeve-Santu yina me vwanda awa na nsuka ya yinzo yayi na nsongi, me

finama na kulumuka mpe na kuvutuka na kati ya ntima ya nge mpe kusala nge muntu ya lutondo mpe ya ngemba. “Yinki mu lenda sala, Mpangi Branham?” Kuma kaka mwana-dimeme. Mpeve-Santu ke kulumuka na ntangu beno ke kuma mwana-dimeme. Kasi kana beno ke bangindu ya yimbi, mabanza ya yimbi—ya yimbi, beno ke na nzila ya beno mosi, mpe beno zola pesa yawu ve, na yawu Mpeve-Santu ke kwisa ata fioti ve.

¹³⁹ Na ntangu bayintu ya beto ke ya kukulumusa, mu ke kukiyufula kana mosi na kati ya beno yina telemisaka diboko . . . Ntangu yayi, Yesu tubaka, “Yina ke wa Bandinga ya Munu mpe ke kwikila na Yina tindaka Munu, ke na Luzingu ya kukonda nsuka, yandi ke kwisa ata fioti ve na lusambusu kasi yandi me luta na lufwa tii na Luzingu,” Santu Jean 5:24. Kasi ntangu yayi kana beno zola kwisa na autel, beno fukama awa, beto sambila kintwadi tii kuna nsatu yina ya lutondo, yina ya ngemba yina beno vwandaka na yawu ntete, to yina beno zola kuzwa, yawu kwisa na beno diaka. Na ntangu beto me kulumusa bayintu ya beto, na ntangu beto ke yimbila, “Kele na Kiziba mosi ya kufuluka na Menga,” mu zola ti beno kwisa, beno fukama mpe beno sambila. Konso muntu yina zola kwisa, beno fukama awa na autel mpe sambila mwa ntangu fioti.

Kele na Kiziba mosi ya kufuluka na Menga,
Yina basikaka na Misisa ya Emmanuel,
Mpe bansumuki ke kota kuna . . . (Nzambi
sakumuna nge, mama, beno kwisa mpe beno
fukama)
Ke zimbana . . .

¹⁴⁰ Na bayintu ya kukulumusa, mu ke na kivuvu ti beno ke sala mutindu mosi na bantima ya beno. Beno zaba nani ke vwanda muntu ya ntete na kukwisa na ntwala na suka yayi, beno lenda vwanda kaka na nsoni? Mama ya ndombe, kento ya nsukami, ba chevilles ya kuvimba, na bansuki ya mpembe, ke kwisa na autel.

¹⁴¹ Ntama mingi ve awa, bakala mosi ya ndombe ya mununu vulukaka, na ntangu ya kimpika. Yandi kwendaka, mutindu yandi vulukaka, yandi tubaka na mfumu na yandi ti yandi me kuma na kimpwanza. Yandi tubaka, “Nge me kuma nki?”

Yandi tubaka, “Mu ke na kimpwanza.” Na yawu yandi yambulaka yandi.

¹⁴² Kele na bantu yankaka awa yina kwisaka samu na pulusu na suka yayi. (Yina ke tuba ti yandi vwandaka na kimpwanza.) Muntu nionso kusambila, mpe beno sambila mingi kana beno zola, na ntangu Mpeve-Santu ke solula na bayina ke baka balukanu.

Yandi tubaka, “Mose, nge ke tuba ti nge ke na kimpwanza?”
Yandi tubaka, “Yinga, tata, mfumu. Mu ke na kimpwanza.”

143 Yandi tubaka, “Kana nge ke na kimpwanza, na yawu munu mpe ke bika nge, na kimpwanza. Kwenda longa Nsangu ya mbote.”

144 Na ntangu yandi kumaka pene-pene ya kufwa, bampangi ya yandi mingi ya mindele kwisaka tala yandi, mpe na ntangu bawu kumaka kuna, bawu banzaka ti yandi vwandaka na coma. Na ntangu yandi vumbukaka, yandi tubaka, “Mu banzaka ti mu me kwenda.” (Nzambi sakumuna nge, mpangi ya munu, fukama, kuna.) Yandi tubaka, “Mu banzaka ti mu me kwenda.”

Yandi tubaka, “Yinki nge monaka, Mose?”

145 Yandi tubaka, “Na ntangu mu lutaka na mwelo, mu monaka Yandi.” Yandi tubaka, “Mu vwandaka ya kutelema, ke tala Yandi.” Mpe yandi tubaka, “Kuvwandaka na Wanzio mosi kwisaka mpe tubaka, ‘Kwisa, Mose. Nge longaka Nsangu ya mbote bamvula mingi, nge ke baka robe mpe yimpu ya lunungu.’” Yandi tubaka, “‘Kupesa munu ve robe mpe yimpu ya lunungu. Mu ke na mfunu ya robe to yimpu ya lunungu ve. Mu zola tala Yandi kaka.’” Mu banza yina ke dibanza ya konso Muklisto.

146 Ntama mingi ve awa mu kwendaka na Chicago, mu vwandaka na colisée mosi, musée, mu banza, mpe mu vwanda tala bisika nionso. Mu monaka Muntu-ndombe mosi ya nkooko, na mwa bansuki ya mpembe pene-pene ya yintu ya yandi, ke tambula kuna, na yimpu ya yandi na maboko. Mu talaka yandi. Yandi vwanda tala kisika mosi kuna, mpe yandi vutukaka nswalu na manima, mpe masa ya meso bandaka na kukulumuka na matama ya yandi ya nkulu mpe ya ndombe. Yandi bandaka na kusambila. Mu talaka yandi na mwa ntangu fioti. Yandi talaka diaka na zulu, yandi bandaka diaka na kudila. Mu kwendaka kuna mpe tubaka, “Tata.”

Yandi tubaka, “Yinga, nkundi ya mundele?”

Mu tubaka, “Mu ke mona ti nge ke . . . Yinki ke sepelisa nge mutindu yina? Yinki sepelisa nge?”

147 Yandi tubaka, “Tata, kana nge lenda vwanda na lweka ya munu, mu ke kipe diambu mosi ve yina ke pene-pene ya munu.” Yandi tubaka, “Mu vwandaka mpika.” Yandi tubaka, “Na mwa sika yina ya vitre awa, kuna ke lele yina.”

Mu tubaka, “Mu ke mona ti yawu ke lele, kasi yinki me kumisa yawu mvindu mutindu yina?”

148 Yandi tubaka, “Yina mvindu na zulu na yawu kuna,” tubaka, “yina menga ya Abraham Lincoln.” Yandi tubaka, “Menga yina katulaka munu mukaba ya kimpika.” Yandi tubaka, “Ntangu yayi, mundele, yawu lunga sepelisa nge ve, diaka?”

149 Mu tulaka maboko ya munu pene-pene ya nkingu ya yandi ya nkulu, mu tubaka, “Nzambi sakumuna nge, mpangi-bakala. Mu zaba Menga yankaka yina ke sepelisa munu.”

Yandi tubaka, “Mu zaba Menga yina, mpe, tata.”

¹⁵⁰ Mu tubaka, “Yandi katulaka munu mukaba ya kimpika.” Na ntangu me luta mu lunga basika na Lumingu mpe na nswalu nionso mpe salaka mambu ya yimbi, mpe tubaka mambu ya mvindu. Mpe, O Nzambi, samu na nki mu salaka mambu yina? Kele diaka na bamputa na ntima ya munu samu na yawu. Kasi mu ke na kiese samu Yandi katulaka munu mukaba ya kimpika. Ntangu yayi nionso yina me mana, Yandi bakaka sika ya munu.

¹⁵¹ Ntama mingi ve awa, mu vwanda tala kento mosi, yandi vwandaka yimbi mingi ti mu zolaka bedisa yandi. Nzambi pesaka munu vision mosi. Mu sambilaka samu na yandi, samu mu monaka ti masumu ya munu vwandaka nene mingi mutindu mosi na ya yandi. Mpe mu kwendaka kuna mpe vwandaka pene-pene ya yandi mpe mu pesaka yandi nsoni, mu tubaka na yandi ti mu ke longi. Yandi vwandaka na bankundi zole ya babakala . . . Yandi vwandaka na bamvula makumi sambanu na tanu to makumi sambwadi, mpe bankundi ya yandi fukamaka kuna, mpe bawu nionso pesaka bantima ya bawu na Klisto. Oh, la la, yinki luswaswanu!

¹⁵² Beno zola yawu ve? Beno me sumuka mingi, na suka yayi, bantima ya beno me kuma ndombe mingi mpe ya mvindu mingi ti Mpeve-Santu lunga simba yawu ve? Mbala yankaka Yembe me pamuka kwa Yandi na sika ya Kukonda nsuka, Yandi me kwenda kimakulu.

¹⁵³ Nzambi sakumuna nge, cherie. Mwana-kento ya leke me telema. Nzambi sakumuna nge, cherie. Beno ke na munu tuba, “Mwana-kento yayi zaba kima ve.” Oh, yinga, yandi zaba yawu. Yandi me tangaka ve ba journal mpe bamasolo ya zola ya nkulu mutindu beno. Diambu yawu yina, yandi ke na mawete. Yesu tubaka, “Beno bika bana ya fioti kukwisa na Munu.”

¹⁵⁴ Muntu yankaka zola kwisa vukana na beto, na suka yayi? Autel kele ya kuzibula. Kaka na ntangu yayi, beto ke yimbila diaka, na yawu beto ke sambila na ntangu bansumuki yayi ke sambila.

Muyibi yina vwandaka na kiese na kumona
Kiziba yina . . . (Ya kieleka, kivuvu nionso
manaka, nkundi ya nsumuki sukaka.)
Mpe kuna munu, muntu-mpamba mutindu
yandi . . .

¹⁵⁵ Ntangu yayi beno zola kwisa ve? Beno zola kwisa ve, beno yina zaba yina beno lunga sala? Biblia tubaka ti, “Kana beno zaba kusala mambote, mpe beno ke sala yawu ve, beno ke yimbi ya kulutula nsumuki.” Beno ke kwisa ve? Beno zaba ti beno kele na kifu. Beno kwisa mpe fukama pene-pene ya autel, mpe beno tuba na Nzambi ti beno ke na nsoni ya mambu yina beno salaka Yandi. Bika Mpeve-Santu kukwisa diaka mpe kukumisa beno pima mpe lutondo mpe swi. Beno ke sala yawu ve? Bambuka,

kana beno fwa, mpe Yandi kwenda ntama ya beno, ke vwanda na muntu mosi ve yina ke zonzila diambu ya beno. Yandi zola ti beno baka sika ya Yandi na suka yayi. Nzambi sakumuna nge, mpangi ya munu ya bakala.

¹⁵⁶ Beto ke vingila. Imene, bantu kumi na tanu kaka me bedisama na yinzo-Nzambi yayi? Beno zingaka na ngemba, na pima, na lutondo, na luzingu ya kulutula pima? Ntangu yayi, yayi me twadisama na Mpeve-Santu. Beno ke lolulaka, beno ke na bambeni ve? Beno ke zinga, na zulu ya kubedisama ya bansumuki? Beno ke zingaka ve mutindu bamimpani, beno ke zingaka na mutindu ya luswaswanu? Luzingu ya beno ke ya luswaswanu? Mpeve-Santu ya lutondo kele na kati ya bantima ya beno, ke sala ti beno zinga na ngemba mpe ya kulutula pima mpe na zola, na kati ya bantu? Bankalani ya beno mpe bantu nionso zaba yawu, mpe bankundi ya beno zaba yawu, ti beno ke na lutondo, ya kulutula pima, swi, Muklisto ya kukikumumusa? Yembe ya Nzambi kele na beno? Ya kieleka? Yayi lunga vwanda ntangu ya beno ya nsuka. Mbote mingi.

¹⁵⁷ Na beno yayi ke na autel awa, Nzambi sakumuna beno. Beno ke sambisama ve na ntangu yayi. Mpeve-Santu me natila beno lusambusu. Mpe beno me bumba ve bamuswa ya beno, na kutubaka, “Oh, mu ke Muklisto ya ntama. Mu ke kwenda ve.” Na kutala mbote bayankaka kati na beno, yayi ntangu ya beno ya ntete na kukwisa na autel. “Mu lunga bikala nsumuki kana mu zola, yina ke muswa ya munu.” Yinga, yina ke mbote. Beno ke na kimpwanza, beno lunga zinga mutindu beno me zola. Kasi beno me pesa bamuswa ya beno na suka yayi. Beno ke tuba, “Yinki bawu ke tuba, samu na munu yayi tubaka ti mu ke Muklisto mpe mu kwenda na autel, yinki bawu ke tuba?” Kasi yinki Nzambi ke tuba? Yandi me lombi beno na kukwisa, mpe beno me sadila yawu. Ntangu yayi beno me pesa bamuswa ya beno, beno me kwisa samu na kuzwa Mpeve-Santu ya lutondo samu na kubaka sika ya Yandi na kati ya bantima ya beno bubu yayi. Mu zaba ti Yandi ke sala yawu. Mu zaba ti Yandi ke sala yawu. Yandi silaka ti Yandi ke sala yawu. Beno me mona, Yandi lenda sala kima mosi ve, lenda sala kima mosi ve kana beno kwisa ve. Yandi ke bondila, ke dila, fwaka, mpe me sala nionso, samu na kuzwa sika ya kukwisa, ke zola kwisa na beno.

¹⁵⁸ Mpe na ntangu ya beno ya lufwa, na ntangu wanzio ya lufwa ke kwisa na makulu ya mbeto, beno zola tala ve na kima yina ya boma, mpe na kuzabaka ti beno mangaka na kwisa na ntangu mosi, na yawu moyo ya beno me kuma ndombe mpe ya mvindu, mbala yankaka ntangu ke vwanda diaka ve, kutala ve yinki mutindu nge dilaka. Esau sumukaka samu yandi lutisaka kilumbu na yandi ya lemvo. . . kilumbu na yandi ya lemvo, mpamba ve, yandi vwandaka diaka na ntangu ya mbote ve. Yandi dilaka mingi, yandi sosaka mutindu ya kusungika

yawu, kasi yandi zwaka yawu ve. Nzambi bokilaka yandi na mbala ya nsuka.

¹⁵⁹ Kasi beno pesa bamuswa mpe bankundi ya beno nionso, mpe bansatu ya beno nionso mpe konso kima yina, na suka yayi, beno kwisa awa. Beno pesa bamuswa ya beno, beno fukama awa mpe beno tuba na Nzambi. Mu ke tuba na beno mutindu Ndinga ya Mfumu, yina Klisto tubaka, “Mu ke tula na nganda ve, yina ke kwisa na Munu.” Kaka na ntangu beno kele awa na autel, beno balula bantima ya beno, beno tuba na Yandi ti beno ke na nsoni samu na mambu yina beno salaka.

¹⁶⁰ Kikuma yawu yina bantu ke kuzwa Mpeve-Santu ve na ntangu bawu ke baka mbotika, bawu ke balula bantima na bawu ve. Nzambi ke meka na kupesa bawu Mpeve-Santu. Yandi zola ti beno vwanda pima mpe na lutondo mpe ya kukikulumusa. Kikuma yawu yina beno ke vutuka na kimuyimi ya beno na kati ya bantima ya beno. Oh, beno lunga telema, samu na kuboka, samu na kutuba bandinga ya malu-malu, to kima yankaka, yina zola tuba ve ti beno me kuzwa Mpeve-Santu. Beno vutuka kaka muntu ya luswaswanu. Beno vutuka kuna, na lutondo, ya kulutila pima mpe na pima kaka, ya kukikulumusa, mpe Mpeve ya Nzambi ke zinga na kati na beno. Na mvula ke kwisa, beno ke tala mpe ke mona sika wapi beno me katuka, beno tala yinki mutindu beno ke kwenda na ntwala ntangu nionso. Yina ke Mpeve-Santu. Mpeve-Santu kele zola, kiese, ngemba, kungangan-tima, pima, lutondo, ntimu ya yinda, lukwikilu. Ntangu yayi, beno balula bantima ya beno mpe beno tuba na Nzambi ti beno ke na mfunu na yawu na ntangu yayi. Yandi ke . . . Yandi ke sala yawu.

¹⁶¹ Mwana-kento, nge yina me vwanda kuna, cherie, sala mutindu mosi. Ya sakumuka nge. Mama na nge kele ya kutelema mpe maboko ya kutetika na zulu ya nge.

¹⁶² Mpangi-kento yayi ya ndombe ya mununu, me kulumusa yintu na autel. Mbala yankaka nge me dia mampa ya masangu mpe poto-poto ya masangu, mbala yankaka nge ke zinga mwa kisika ya fioti, na nionso yina mu zaba, mpangi-kento. Nzambi sakumuna ntimu na nge, kele na yinzo mosi samu na nge kuna na Nkembo na suka yayi. Ya kieleka.

¹⁶³ Mu tindu mu ke tala na autel mpe mu ke mona mama mosi, na bansuki ya mpembe, kento mosi ya ntwenia na yintu ya kukulumusa, mama mosi ya bansuki ya mpembe mingi. O Nzambi! Mu ke mona babakala mingi me fukama, bayankaka awa. Beno balula bantima na beno, beno tuba na Yandi ti beno ke na nsoni. Beno tuba na Yandi ti beno ke sala yawu diaka ve. Na lemvo ya Yandi, kubanda bubu yayi, beno ke yambula baluswaswanu ya beno nionso. Beno zola vwanda na lutondo mpe ya kukikulumusa. Beno zola vwanda ya kudikulumusa mpe kukwenda sika Yandi ke twadisa beno.

¹⁶⁴ Na ntangu bantu ke tuba kima mosi, ata ti yawu ke monana mbote, beno ke pesa bamuswa ya kutonga nkalani ya beno. Beno ke tuba, beno ke tuba samu na Yesu. Beno ke sala kaka kima ya mbote. Beno ke basika ve mutindu muntu ya yawuli. Beno ke dasukila ve muntu yina zaba diambu ve. Kasi na ntangu beno ke mona luzingu yina ya ba hero na Baklisto ya kieleka, mpe beno zola vwanda mutindu bawu. Beno ke na nsatu ve ya kutuba na muntu nionso ti beno ke Muklisto, kana beno ke mosi yango, bantu ke mona yawu mpe ke zaba yawu kaka na nzonzolo ya beno. Beno me tulama kidimbu na kati mpe na nganda.

¹⁶⁵ Ntangu yayi, mutindu beno me kulumusa bantima ya beno, beno balula bantima ya beno ntangu yayi. Beno tuba na Nzambi ti, beno ke na “kiadi,” beno “ke sala yawu diaka ve,” beno ke na “nsoni” na beno mosi, samu na yina beno salaka. Na yawu mu ke sambila samu na beno. Mpe mu ke kwikila, kaka ti, ngemba ke vwanda na bantima ya beno, ngemba mutindu nzadi yina ke kulumuka na moyo ya beno. Mbala yankaka beno ke boka ve, beno ke tuba ve bandinga ya malu-malu, beno ke pamuka ve na zulu to na nsi; kasi beno ke katuka na autel na Kima mosi na kati ya beno, Kima mosi na kati ya beno ke kotisa beno na kulunsi ya mbwaki ya nkulu na ntangu nionso beno ke zinga. Ntangu yayi beno sambila, na ntangu mu ke sambila. Beno funguma masumu na beno.

¹⁶⁶ Tata na beto ya Mazulu. Beto ke bigangwa ya kulunga ve, na mwini yayi, na yinzo ya mwini ya ngolo, ya mutoki; kasi, Nzambi, Nge me basisa yawu na madusu ya mpusu ya beto. Mpeve-Santu me kulumuka, me ndimisa bantu ti bawu vwandaka na kifu. Bawu sumukaka. Bampeve ya bawu vwandaka na lufundu. Bawu vwandaka bantu ya nganzi, bantu ya kukonda kinsweki, bantu yina zaba nionso, bawu zolaka ve na kubalula ntima, bawu zolaka ve kulolula bantu yina salaka bawu yimbi. Bawu lungaka sala yawu ve, kasi bubu yayi Mpeve-Santu me baka Ndinga ya Nzambi, me tula Yawu na kati ya bantima ya bawu ya lutondo, mpe me tuba, “Ntangu yayi nge zola vutuka na kisika yina nge vwandaka ntete na ntwala nge kwisa na autel, nge vutuka na ngwisani na muntu nionso, beno zola muntu nionso, mpe beno zola Munu na zola yina ke fwaka ve? Na yawu beno telema mpe beno kwisa na autel.” Bawu me sala yawu, Mfumu.

¹⁶⁷ Ntangu yayi, mu ke sambila ntangu yayi ti Nge santisa mabanza ya bawu, Mfumu, santisa bantima ya bawu, sala bawu bantu ya lutondo mpe ya ngemba. Bika bawu telema na autel, na manima ya kubalula bantima ya bawu, bawu pesa Nge baluzingu ya bawu, kuvutuka na bayinzo ya bawu. Kukonda kutala yina ke vwanda, kana bakala ya beno kubaka makasi, to kento ya beno kubaka makasi, to nkalani ya beno kubaka makasi, to muntu yina beno ke salaka na yandi to nkundi ya beno, “Mu ke vwanda kaka na lutondo mutindu yembe.”

168 Na nionso, Ndola ke na Nge mosi, “Ndola ke na munu, Mfumu me tuba.” Mbala yikwa beto me bakula yawu, Mfumu. Beno vwanda kaka pima, vwanda na lutondo, tala Nzambi ke kwisa . . . ke kulumuka na mwana-dimeme ya Yandi. Ya kieleka, mutindu yina. Muvungi yayi ya mbote pesaka Luzingu ya Yandi samu na bawu, Yandi ke kulumuka kaka na mameme ya Yandi. Mpe Yandi ke twadisa bawu. Mawa na yina ke kanga bawu nzila! Mawa na yina ke tuba na bawu diambu ya yimbi! Yandi tubaka, “Yawu ke vwanda mbote bawu kanga yandi kibende ya nene na nkingu, mpe kulosa yandi na kati-kati ya nzadi. Bawanzio ya bawu ke tala ntangu nionso ilungi ya Tata ya Munu yina ke na Zulu.” Beno me mona? O Nzambi, beto zola . . . “Yina beno ke sala bawu, na Munu beno ke sala yawu.”

169 Na yawu, Nzambi, mu zola vwanda na lutondo. Mu me kwisa na autel, mpe, na suka yayi; kaka na suka yayi ve, kasi na konso suka mpe konso kilumbu. Mu zola vwanda ya kukikulumusa mpe na lutondo, mutindu Yesu. Pesa yawu, Tata. Sadisa beto ntangu yayi na kuvwanda mutindu yina, bika ti balundindi ya zola ya kukonda nsuka kuzieta bamoyo ya beto.

Ngemba! Ngemba! Ngemba ya Kitoko mingi,
Yina ke katuka na Tata ya zulu; (Beno ke wa
Yawu ve na kati ya bantima ya beno?)
. . . na mpeve ya munu kimakulu, (Alleluia
Alleluia!) . . .
Ngemba! Ngemba! Ya Kitoko mingi . . .

170 Mpangi Gertie me tuba ti mu tuba na yinzo-Nzambi nionso ti yandi kele ya kubwa, mpe, kasi yandi me kumisa piano autel ya yandi. Na kutala ti autel, piano ke autel ya yandi, yandi me tuba ti, “Tuba na dibuundu na kusambila samu na munu,” mutindu yandi me vwanda kuna mpe masa ya meso ke kulumuka na maneti ya yandi. Chaire yayi ke autel ya munu. Mu me balula ntima ya munu, diaka, Biblia ya munu me pola. O Nzambi!

Ngemba, ngemba ya Nzambi!
Yina me katuka na Tata ya zulu; (Oh, alleluia!)
. . . kuna na mpeve ya munu kimakulu . . .

171 Nzambi, kana mu sumukaka na ntwala ya konso muntu yina, na ntwala ya Nge, katula yawu, Mfumu. Katula disumu ya mwa dibuundu ya munu, na suka yayi.

172 Yikwa lunga kuwa diaka ti Nzambi me lolula beno, mpe Yembe ya Ngemba me vwanda diaka na bantima ya beno? Yandi me vutuka ntangu yayi, me vutukisa na kisika na Yandi. Mpeve-Santu me vutuka mpe ke tuba, “Mwana ya Munu, mu wandaka na nsatu ya kuzola nge ntangu nionso. Nge zolaka ve ti Mu sala yawu. Mu lungaka zinga ve na mpeve ya nge ya nkulu ya kimuyimi. Kasi na ntangu yayi nge me yambula yawu, mu ke vutuka na ntima ya nge na suka yayi.” Yikwa ke wa mutindu yina? Beno telemisa maboko ya beno. Beno telemisa maboko ya

beno, mutindu yina, pene-pene ya autel. Oh, yawu ke mbote. Yikwa awa ke wa mutindu yina? Telemisa maboko ya beno. Oh! [Mpangi Branham ke tuba na pianiste, “Vwanda Mutindu Yesu.”—Mu.]

¹⁷³ Tata ya beto ya Mazulu, beto ke tonda Nge samu na ntangu yayi ya lutambiku, ya mawete, mutindu kubaka mbuma mosi na diboko, kunika yawu, kututa yawu, tii kuna yawu kuma pete-pete, pete-pete mingi na mutindu ti mwana ya fioti lunga vwanda mpe kudia yawu. Beto zola ti bantima ya beto kuvwanda mutindu yina, Mfumu. Baka yawu na maboko na Nge yina ke na bamputa ya bansoso, buka yawu kaka, na kutubaka, “Mwana, nge ke mona ve ti nge lwadisaka Munu? Nge lwadisaka Munu na ntangu nionso nge bakaka makasi. Nge lwadisaka Munu, oh, ntima ya Munu basisaka menga samu na nge, mwana, na ntangu Mu monaka nge kusala mambu *yayi mpe yina*. Kasi na ntangu yayi Mu me baka ntima ya nge na diboko ya Munu, Mu zola kumisa nge pima ya kieleka. Mu zola kumisa yawu pima na mutindu ti Mu lunga sadila yawu mpe kuzinga na kati na yawu. Mu zola vutuka na sika ya bandeke na suka yayi, Mu zola vutuka mpe kuzinga, kusala yinzo ya Munu na kati na nge.” Pesa yawu, Nzambi. Beto zola Nge. Pesa yawu, samu na nkembo ya Nge. Beto ke lomba yawu na Nkumbu ya Yesu.

Kuvwanda mutindu Yesu, ku. . . (Beno zola sambila mutindu yayi ve? Oh, moyo na munu kele kaka ya kifuluka.)

Na ntoto mu. . . (Kutala Yandi ke kulumuka na kati ya basambidi mutindu yayi, beno ke wa lutondo ya kieleka na bantima ya beno? Ntima ya munu ke bula nswalu-nswalu.)
 . . . nzietelo kubanda na ntoto tii na Nkembo
 Mu zola vwanda mutindu mosi na Yandi.

Beno lunga telemisa maboko ya beno na ntangu beto ke yimbila yawu?

Kuvwanda mutindu Yesu, ku. . .
 (Joe, nge zola kwisa sambila na suka yayi, mpangi-bakala? Nzambi sakumuna nge. Baka kisika mosi awa na autel, Mpangi Joe. Nzambi sakumuna nge.)
 . . . nzietelo kubanda na ntoto tii na Nkembo
 Mu zola vwanda mutindu mosi na Yandi.

¹⁷⁴ Mu zaba ti mwini kele ngolo, nkundi. Mu zaba yawu. Kasi mu—mu banza ti beno ke wa mutindu mosi na munu. Oh, mu ke na nsatu ya kupamuka na zulu. Wapi mutindu Yandi ke ya zola! Yinki mu lunga sala? Wapi mu lunga kwenda? O Nzambi! Wapi mu ke kwenda? Mu ke kwenda yinki kisika? Yinki ke vwanda—yinki ke vwanda? Wapi kisika mu ke vwanda na manima

bamvula nkama? Yinki mu zolaka sala kana mu vwandaka na Yandi ve? Wapi, wapi ke kisika yankaka ya kubumbana?

Kuna na kidikilu ya Bethlehem kwisaka
Nzenza mosi,
Na zulu ya ntoto mu zola vwanda mutindu
Yandi;
Na nzietelo nionso ya luzingu ya munu
kubanda na ntoto tii na Nkembo
Mu zola vwanda kaka mutindu mosi na Yandi.

Beto nionso na kintwadi ntangu yayi.

Kuvwanda mutindu Yesu... (Nzambi baka
lukumu! Yinga, Mfumu! Yinga, Mfumu!
Yinza ve; mutindu mosi na Nge!)
... kuvwanda mutindu mosi na Yandi;
Na nzietelo nionso ya luzingu ya munu
kubanda na ntoto tii na Nkembo
Mu zola vwanda kaka...?...

¹⁷⁵ Na ntangu beno me kulumusa bayintu ya beno, mu ke yufula beno kima mosi. Muntu mosi awa me niongisa Mpeve-Santu. Muntu mosi me bokilama. Mu ke tuba na Nkumbu ya Mfumu Yesu, mutindu profete na Yandi. Mu lunga wa ntima ya Yandi me lwala. Na nkangu kuna, muntu mosi me kolama na Yandi, yandi zola kwisa. Nge lunga kwisa ve na ntangu yayi?

Na nzietelo nionso ya luzingu ya munu
kubanda... (Yinga, mpangi-kento, kasi kele
na bantu yankaka.)... Nkembo
Mu zola vwanda kaka mutindu Yandi.

Vwanda kaka mutindu Yesu... (Yina ke nsatu
ya munu, kuvwanda pima mpe na mawete,
ya kukikulumusa, vwanda mutindu mosi na
Yandi.)

Na zulu ya ntoto mu... (Beno zola kwisa
ntangu yayi? Nzambi zola ti beno kwenda na
ntwala, kele diaka na mingi kati na beno.)
Na nzietelo nionso...

¹⁷⁶ Mu zabaka ti beno ke kwisa. Nzambi sakumuna nge. Nzambi sakumuna nge. Nzambi sakumuna nge. Yawu yina. Yawu yina. Mu ke tala na kati ya bantu yayi, mpe kele na kivudi mosi ya kulutila ndombe mpe ya kulutila boma yina me monaka ntete ve. Mpeve-Santu kele awa na ntangu yayi. Yawu ke na zulu ya munu na ntangu yayi. "Kuniongisa Mpeve-Santu."

Kuvwanda mutindu Yesu...

¹⁷⁷ Yinki Yandi salaka? Yandi kwendaka sika Tata twadisaka. Nzambi sakumuna nge, mpangi-bakala. Nzambi sakumuna nge, mpangi-bakala. Ya kieleka, kwisa awa mpe fukama.

Na zulu ya ntoto mu zola vwanda...

¹⁷⁸ Yayi ke ntangu ya kufunguna masumu, kutelema mbote-mbote, kusungama mbote-mbote. Beno kwisa kaka. Mu ke na nsatu ti ke na bantu mingi diaka kuna. Nzambi sakumuna nge, mama. Nzambi sakumuna nge, mama. Nzambi sakumuna nge. Nzambi sakumuna nge. Nzambi sakumuna nge. Ya ke mbote. Mpeve-Santu kele na lunungu ntangu nionso. Beno kwisa. Yina ke mbote, kwisa kaka.

. . . Yandi.

Kuvwanda mutindu Yesu, yinga, Yesu,
Na zulu ya ntoto mu . . . (Oh, la la, ya ke mbote!
Nzila yawu yina, kota kaka na mwa nzila
yina, kwisa kaka mpe sambila.)

Na nzietelo nionso ya luzingu ya munu
kubanda na ntoto tii na Nkembo, (Beno
balula bantima na beno, beno tuba na
Nzambi ti beno ke na nsoni, tala nionso nge
lunga sala.)

. . . kuvwanda kaka mutindu mosi na Yandi.

¹⁷⁹ Beno zola kwisa ve ntangu yayi? “Na . . .” Ya ke mbote, kukanga ntima ve, kwisa kaka. “Kuvwanda mutindu . . .”

¹⁸⁰ Beno ke sala nki? Nani ke baka sika ya beno, mbala yankaka na nkokila yayi? Nani ke baka sika ya beno na ntangu lufwa ke kwisa na nsongi ya lele ya beno? Kutala ve yina beno salaka, Mpeve-Santu ke pene-pene ya beno. Yandi zola ti beno kwisa.

Na nzietelo nionso ya luzingu ya munu
kubanda na ntoto tii na Nkembo

¹⁸¹ Beno balula bantima na beno, beno tuba, “Nzambi, mu ke na kiadi. Mu—mu zolaka sala mutindu yina ve. Nge ke baka sika ya munu ve kana mu baka sika ya Nge ve na ntangu yayi. Mpe mu zola ti Nge baka sika ya munu, mutindu mu ke baka sika ya Nge bubu yayi. Ntangu yayi mu ke zinga mutindu Muklisto. Mu ke soba banzila ya munu. Mu ke vwanda na lutondo mpe ya kukikulumusa. Mu ke bika bayankaka kutuba yina bawu zola, konso kima yina. Mu ke zinga kaka pima mpe ya kukikulumusa na ntwala na Nge.” Kutala ve bamvula yikwa nge tubaka ti nge ke Muklisto, kutala ve dibuundu yina nge ke kotaka, yawu ke sala kima mosi ve. Kwisa kaka. Nzambi sakumuna nge. Kwisa, mwana.

¹⁸² Nzambi ke tuba na beno na ntangu yayi. Kana beno kwikila na munu mutindu musadi ya Yandi ti, Mpeve-Santu me tuba na munu na suka yayi, tubaka ti, “Sala lubokilu, bantu mingi me bikala.” Kilumbu yawu yayi, ntangu yawu yayi. Kele diaka na tanu to sambanu kuna na manima, ya kieleka yina zola kwisa ntangu yayi. Bambuka moyo, mpangi-bakala, mpangi-kento, mu ke tala beno, mu ke mona bivudi ya ndombe na zulu ya beno. Kulutila mbote beno kwisa.

183 Vwanda mutindu Yesu! Beno zola vwanda ve mutindu mosi na Yandi, na zola, ya kulutila pima, pima mingi, ya kukikulumusasa? Nzambi sakumuna nge, ngunza bakala. Nzambi sakumuna nge, tata yina ke na mwana. Nzambi sakumuna nge, mpangi-kento. Nzambi sakumuna nge, nkundi ya munu ya nsumuki. Yina ke mbote. Kwisa, mpangi-kento, kwisa kaka, baka sika ya nge. Nzambi sakumuna nge.

184 Mpangi-kento ya zola, nge lenda vutula kaka matondo samu na yawu. Nge me vwanda ya kufika na mbeto, pene-pene na lufwa, tala ntangu yayi nge me kwenda kuna, tii na autel. Nzambi sakumuna ntima ya nge ya mawete.

185 Mpeve-Santu ke tuba diaka. Beno balula ntima, beno boka kaka na Nzambi, sambila na mutindu ya nge mosi. Nge sumukaka, ntangu yayi nge ke sambila. Tuba na Nzambi ti nge ke na kiadi samu na yina nge salaka. Kutala ve yina ke pene-pene ya nge. Tuba kaka, “Nzambi, lolula munu, mu zola vwanda mutindu yina ve. Mu zola vwanda na lutondo. Mu ke—mu ke dasuka diaka ve mpe mu ke sala diaka ve mambu ya mpambampamba.”

186 O Nzambi, oh, mbala yikwa mu zola yawu! Tata ya Mazulu, samu na muntu nionso ya mpasi yina ke na autel na ntangu yayi, ya kufukama, ke sambila! O Nzambi, bika ti bamama, batata, bana, bibuti, bangudi, muntu nionso, bankalani, bakwikidi ya dibuundu, ba diacre, ba administrateur, O Nzambi, na ntangu yayi ya malongi ya nkulu, na yinzo yayi ya mwini ya ngolo na suka yayi, Mpeve-Santu me kulumuka, ke tuba na beto na ngemba. O Nzambi, mu zola telema kilumbu yina kuwa Nge kutuba, na lutondo nionso ti, “Yinga, nge kwisaka mpe bakaka sika ya Munu, ntangu yayi Mu ke baka sika ya nge.” Mu ke lomba Nge na kutula ngemba na kati ya konso ntima yina kele awa bubu yayi, Nzambi. Na kukikulumusasa nionso mpe na lutondo nionso, mu ke lomba Nge na kusala yawu. Mu ke lomba na Nge na kukota kuna na nsatu yina ti yawu lunga katuka bawu ata fioti ve, kubanda bubu yayi. Bika ti bayinzo kuvwanda ya malu-malu. Bika bantu kuvwanda ya malu-malu. Bika ti konso kima kukuma ya malu-malu bubu yayi, samu bantu yayi me kukikulumusasa bawu mosi. Nge tubaka, “Kana bantu yina ke nata Nkumbu ya Munu me kukikulumusasa, mpe bawu sambila, na yawu Mu ke pesa mvutu na Zulu.” Mpe mu zaba ti Nge ke sala yawu, na suka yayi, Nzambi.

187 Mpe mu ke lomba ndolula samu na bayina bikalaka na bisika ya bawu, bayina zolaka kwisa. Nzambi, tuba na bawu, mpe sala ti bawu vwanda na ngemba ve na zulu ya ntoto tii kuna bawu ke baka lukanu yina, Mfumu, na kukwisa mpe kusungama mbote-mbote na Nge. Pesa yawu, Mfumu. Sakumuna mosi na mosi na ntangu yayi. Bika ti lutondo ya Nge mpe mawa ya Nge kuzinga na moyo ya konso muntu yina ke na mpasi mpe me kulumusa yintu na yinzo-Nzambi yayi na suka yayi.

¹⁸⁸ Tata, Nzambi, mu salaka yayi na muswa ya Nge. Mu bokilaka bantu yayi; bawu telemaka. Nge tubaka, “Yandi yina ke tuba kimbangi ya Munu na ntwala ya bantu, Mu ke tuba kimbangi ya yandi na ntwala ya Tata ya Munu mpe Bawanzio ya santu.” Mingi kati na bawu awa kele Baklisto kubanda bamvula mingi, kasi bawu me telema na suka yayi samu na kundima masumu ya bawu yina bawu salaka. Bawu me kuma ya kukonda zola. Mpeve-Santu me kwenda ntama na bawu. Mpe bantangu yankaka bawu ke wa diaka ve nsatu yina ya lutondo, ya mawete, ya pima yina bawu vwandaka na yawu ntete. Mingi kati ya bawu kele bansumuki yina me kwisa mbala ya ntete. Kasi, Tata, bawu zola nsatu yina ya kulutila kitoko, ngemba yina me luta lubakusu nionso. Pesa bawu yawu na suka yayi, Mfumu Nzambi, mpe bika ti bawu nionso vwanda ya kufuluka na zola mpe ya kufuluka na Mpeve ya Nge, na mutindu bawu ke katuka na kisika yayi bubu yayi, samu na kukwenda na bayinzo ya bawu, samu na kuzinga luzingu ya luswaswanu mpe samu na kuvwanda bantu ya luswaswanu. Beto ke lomba yawu na Nkumbu ya Klisto.

¹⁸⁹ “Kele Na Kiziba Mosi.” Mbote mingi, beno yayi kele na autel, beno telema, beno tala na Mfumu Nzambi, baluka mpe pesa mbote na muntu yina ke pene-pene ya beno. Oh, beto yimbila, beto nionso ntangu yayi, beto telema fioti na ntwala beto sambila samu na bambevo.

Kisika kele, kisika kele, yinga, kisika kele,
Kele na kisika na Kiziba samu na nge;
Kisika kele, kisika kele, yinga, kele na kisika,
Kele na kisika na Kiziba samu na nge. (Beto
nionso!)

. . . kisika kele, yinga, kisika kele,
Kele na kisika na Kiziba samu na nge;
Kisika kele, kisika kele, yinga, kisika kele,
Kele na kisika na Kiziba samu na nge.

Kisika kele, kisika kele, yinga, kisika kele!
[Kisika ya mpamba na bande—Mu.]

¹⁹⁰ Lukwikilu! Nge zaba kilumbu mosi, mpangi-bakala, ntangu kento ya nge—ya nge bokilaka, samu mu sambila samu na nge? Mu kwendaka mbala mosi na suku, mpe Mpeve-Santu tubaka na munu, “Kuvwanda na boma ve.” Amen. Yandi ke ya kieleka ve? Kitoko mingi! Mbote, Mfumu kubaka lukumu! Mu ke na nsatu ya kuboka lunungu! Mbote mingi.

Mpe Menga na Yandi ke sukula kulutila
mpembe. . . (Ke na kima ya kutuba?)
Yesu ke vulusa! . . . ? . . .

¹⁹¹ Mbote mingi, Mpangi Neville ntangu yayi. Mpe Mpangi Slaughter ke na kima ya kutuba.

[Mpangi Slaughter ke tuba. Kisika ya mpamba na bande—
Mu.]

[Mpangi Neville ke tuba, “Oh, la la! Matondo na Mfumu! Amen! Nzambi baka lukumu! Mu ke kwikila ti konso muntu me baka yawu na suka yayi.”] Nkembo! Alleluia! Alleluia! [Mpangi Neville ke tuba, mpe yandi ke tuba, “Beno bambuka lukutakanu ya nkokila yayi, beto ke na kisalu ya kusukula makulu mpe mbundana.” Yandi ke yufula Mpangi Branham, “Nge ke vwanda kuna?”] Mu ke vwanda diaka awa, na nkokila yayi. Yinga, na mutindu mu zaba, mu ke vwanda awa kana bawu bokila munu ve kisika yankaka.



DIBUUNDU MPE MUTINDU NA YAWU KNG56-0805
(The Church And Its Condition)

BANDANDANI YA DIBUUNDU

Nsangu yayi ya Mpangi William Marrion Branham, kulongamaka na Kingelesi, na suka ya Lumingo, na kilumbu ya 5 ya Ngonda ya Nana, na mvula 1956, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2019 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisdilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org